

ETHIOPIAN EVANGELICAL BAPTIST CHURCH
9120 FERGUSON ROAD
DALLAS, TEXAS 75228

የትዳር ምስጢር

APRIL 1998

ከዶክተር ዓለሙ ቢፍቱ

ይህን መጽሐፍ
ያለ ደራሲው ፈቃድ
ማባዛት ወይም ማሳተም
በሕግ የተከለከለ ነው።

©Copyright Alemu Beefu, April, 1998.

All rights reserved

Printed in the U.S.A.

ማውጫ	ገጽ
መቅደም	05
አንድ - የትዳር ውሳኔ	07
ሁለት - የክርስቲያን ትዳር ክቡርነት	22
❖ ከኃጢአት በፊት መደንገጥ። ❖ ጌታ ኢየሱስ ክርስቶስን ማክበሩ። ❖ ለሰማያዊ ነገር ምላሌ መሆኑ።	
ሦስት - የትዳር መሠረት	44
❖ ቃል ኪዳን ❖ ፍቅር ❖ የጠበቀ ግንኙነት ❖ በጸጋ መኖር ❖ ዕድገት	
አራት - የትዳር ኑሮ	60
❖ ኃላፊነትን ማወቅ ❖ እርስ በእርስ መቀባበል ❖ ፍላጎትን መረዳት ❖ የፍቅር መግለጫዎችን ማወቅ ❖ የመግባባትን ስምረት ማስተካከል ❖ ግብ ወይም ዓላማ ❖ ገንዘብና አጠቃቀሙ ❖ መከባበር ❖ መንፈሳዊ ሕይወት ❖ አገልግሎት ❖ የሩካቤ ሥጋ ልምምድ	
አምስት - የማጠቃለያ ሃሳብ	85

ምስጋና

ሰው ብቻውን ይሆን ዘንድ መልካም አይደለም ብሎ የምትመቸውን ረዳት በመስጠት ሰውን ለባረከው ለእግዚአብሔር ክብር ይሁን። በመልካም ትዳር ለባረከኝና ይህን መጽሐፍ ለሕዝቡ እንዳቀርብ በጸጋው ላስቻለኝ አምላኬ ከሁሉ አስቀድሜ የምስጋናን መስዋዕት አቀርብለታለሁ።

እንደ እግዚአብሔር ቃል የምትመች ረዳት በመሆን ከእኔ ጋር ለእርሱ ክብርና ለተሰጠን የአገልግሎት አደራ አብራ የምትተጋውን ውድ ባለቤቴ ወ/ሮ ገነት ያዕቆብን ከልቤ አመሰግናታለሁ።

በተጨማሪም ይህን መጽሐፍ አንብበው በጣም ጠቃሚ የሆነ ሃሳባቸውን ለሰጡኝ ለዶ/ር ቶለሳ ጉዲና፣ ለዶ/ር ተስፋጽዮን ደለለው፣ ለአቶ ጌታቸው ጩኮ፣ ለአቶ ጠዓመ ደስታ፣ ለአቶ የጳላሽት ካሣና ለወ/ሮ ወይንሸት አሰፋ ጌታ እጅግ አብዝቶ ይባርካችሁ እያልኩ ምስጋናዬን አቀርብላቸዋለሁ።

መቅድም

የክርስቲያንን ትዳር ተፈላጊና ዓይነተኛ የሚያደርገው ለእግዚአብሔር ክብርና ለሰዎች ዘለቂታ ሕይወት በረከትና እርካታ መስጠቱ ነው። ትዳርን ከሌሎች ሁሉ ይልቅ በጣም የከበረ ከሚያደርጉት ነገሮች መካከል ዋነኞቹ በእግዚአብሔር የታቀደና የተደነገገ መሆኑ፣ ኃጢአት ወደ ዓለም ከመግባቱ በፊት በቅድስና መቋቋሙ፤ በመስቀሉ ሥራ መቀደሱ፤ ለክርስቶስ ቤተ ክርስቲያን ምሳሌ መሆኑና ገና ሊገለጥ ወደ አለው የበጉ ሠርግ በምሳሌነት ማመልከቱ ነው።

ወደዚህ ወደ ከበረ ሥርዓት የሚገባ ሁሉ፤ ዓላማው ለበረከት፣ ለፍጹም አንድነት፣ ለፍሬያማ ሕይወትና ለዘላቂ እርካታ እንደ ተሰጠ አውቆና ተገንዝቦ መሆኑ አስፈላጊ ነው። ጋብቻም አንዴና ለዘቂታም ስለሆነ የእግዚአብሔርን ፈቃድ ጠንቅቆ በመረዳትና ለሴት ባልን ለወንድም ሚስትን የሚሰጥ እግዚአብሔር በሥራው ጻድቅ በመንገዱም ታማኝ እንደሆነ መረዳት አስፈላጊ ነው።

በትዳር የእግዚአብሔርን ፈቃድ የሚከተሉ ሁሉ ለክርስቲያን ትዳር መሠረታዊ የሆኑትን ጽኑ ቃል ኪዳን፣ የማይለወጥ ፍቅር፣ የቀረበ ግንኙነት፣ ራስን ለትዳር ጓደኛ መስጠት፣ ጸጋና ምሕረት በተሞላ ሕይወት መመላለስንና የመኅልመስ ሃላፊነት እንደአለባቸው መረዳት ይኖርባቸዋል። በትዳር ሕይወት የማያቋርጥ የመንፈስና የአእምሮ እድገት በጣም አስፈላጊ ጉዳይ ነው። ያለ እድገት የትዳር ኑሮ አርኪ ሊሆን አይችልም። ባልም ሆነ ሚስት በትዳር ውስጥ ሙሉ

ለሙሉ ለመርካት ከፈለጉ ሃላፊነት በመቀበል፣ በመከባበር፣ በፍቅር በመጎልመስ፣ በመተዋወቅ፣ በመብሰል፣ በትህትናና በየዋህነት መመላለስ አማራጭ የሌለው ጉዳይ ነው። በአገራችን በትምህርትም መልክ ሆነ በጽሁፍ ብዙ ስለ ትዳር የተሰጠ ትምህርት የለም።

የዚህ መጽሐፍ ዓላማ በእግዚአብሔር ቃል ላይ የተመሠረተ የእኛን ጥያቄዎች ሊመልሱ የሚችሉትን ሃሳቦች በጥቂቱ ለመስጠት ያህል ነው። የክርስቲያን ትዳር በይዘትም ሆነ በስፋት በጣም ጥልቅ ነው። በአንድ መጽሐፍ ሁሉን ለመግለጽ ቀላል ባይሆንም በዚህች አነስተኛ መጽሐፍ አማካይነት ጠቃሚ ሃሳቦችን ለመሰንዘር ያህል ብቻ ነው። በሚቀጥለው መጽሐፍ እግዚአብሔር ቢፈቅድ ስለ ትዳር፣ ስለ ቤተሰብና ልጆችን ስለ ማሳደግ ወዘተ ጠለቅ ባለ መንገድ ለማቅረብ በጸሎት እንተጋለን። እስከዚያ ድረስ ሁሉም ነገር በእናንተ ዘንድ በፍቅር ይሁን።

ምዕራፍ አንድ

የትዳር ውሳኔ

“እግዚአብሔር አምላክም አለ፡- ሰው ብቻውን ይሆን ዘንድ መልካም አይደለም። የሚመቸውን ረዳት እንፍጠርለት።...ነገር ግን ለአዳም እንደ እርሱ ያለ ረዳት አልተገኘለትም ነበር። እግዚአብሔር አምላክም በአዳም ከባድ እንቅልፍን ጣለበት አንቀላፋም ከጎኑም አንዲት አጥንትን ወሰደ ... የወሰዳትን አጥንት ሴት አድርጎ ሠራት ወደ አዳምም አመጣት። አዳምም አለ፡- ይህች አጥንት ከአጥንቴ ናት ሥጋም ከሥጋዬ ናት እርስዋም ከወንድ ተገኝታለችና ሴት ትባል። ስለዚህ ሰው አባቱንና እናቱን ይተዋል በሚሰቱም ይጣበቃል ሁለቱም አንድ ሥጋ ይሆናሉ። አዳምና ሚስቱ ሁለቱም ዕራቁታቸውን ነበሩ፣ አይተፋፈሩም ነበር።” (ዘፍ. 2:18-25)

እግዚአብሔር ለሰው ልጆች ከሰጠን በረከቶች መካከል ቅድሚያ ያለው በእርሱ መልክ መፈጠራችንና በጸጋው አማካይነት ከእርሱ ጋር ኅብረት ማግኘታችን ነው። ከዚህ አንጻር ታላቁና የከበረው የመጽሐፍ ቅዱስ ቃል “እግዚአብሔርም ሰውን በመልኩ ፈጠረ፤ በእግዚአብሔር መልክ ፈጠረው፤ ወንድና ሴት አድርጎ ፈጠራቸው።” (ዘፍ. 1:27) የሚል ነው። ይህ ቃል ለሁሉም ነገር ጽኑ መሠረት

ነው። ሰው የከበረ ፍጥረት ሆኖ መፈጠሩን ከተረዳ ራሱን መቀበል አያስቸግረውም። እንደ እርሱ ወይም እንደ እርሷ በአምላኩ መልክ የተፈጠረውን መቀበልም አያስቸግርም። የፈጠረውንም ማክበር ለእርሱም ክብር መኖር እንግዳ ነገር አይሆንበትም። ይህም ለኑሮው ሆነ ለትዳሩ ቁልፍ ነው።

በሁለተኛ ደረጃ እግዚአብሔር ለሰው ከሰጠው ታላቅ ስጦታ ሰውን ለሰው መስጠቱ ወይም ሰው ከሰው ጋር በኅብረት እንዲኖር መፍጠሩ ነው። የዚህን እውነት ቃል ያጸናው “እግዚአብሔር አምላክም አለ፡- ሰው ብቻውን ይሆን ዘንድ መልካም አይደለም፤ የሚመቸውን ረዳት እንፍጠርለት።” (ዘፍ. 2:18) በማለት ነው። በሌላ አነጋገር ወንድ የተፈጠረው ለሴት በረከት ለመሆን፣ ሴት የተፈጠረችው ለወንድ በረከት ለመሆን ነው። እግዚአብሔር በዚህ አንድነት ላይ በረከቱን አስቀምጦአልና። “እግዚአብሔርም ባረካቸው” (ዘፍ. 1:28)

እንግዲህ በእግዚአብሔር አምሳል መፈጠርና ለእርሱ ክብር፣ ለሌላው ሰው በረከት ለመሆን መፈጠርን መረዳት ለትዳር ውሳኔ የማዕዘን ድንጋይ ነው። ይህን እውነት አምኖ መቀበል ለትዳር ውሳኔ ተጨባጭ ነገሮችን ያመጣል። ወደ ትዳር ውሳኔ ሲቀርቡ ወንዶችም ሴቶችም የሚጠይቁት ጥያቄዎች የሚከተሉትን ያካትታል።

ማንን ላግባ?

ለጋብቻ የደረሱ ሁሉ የሚጠይቁት ጥያቄ ይኸው ነው። ለዚህም ጥያቄ የእግዚአብሔር ቃል የሚሰጠው መመሪያ

አንድ ብቻ ነው። እርሱም የሚያምን ከማታምን ጋር፣ ወይም የምታምን ከማያምን ጋር በትዳር እንዳይጣመሩ ነው። “ከማያምኑ ጋር በማይመች አካሄድ አትጠመዱ፤ ጽድቅ ከአመፅ ጋር ምን ተካፋይነት አለውና? ብርሃንም ከጨለማ ጋር ምን ኅብረት አለው? ክርስቶስስ ከቤልሆር ጋር ምን መስማማት አለው? ወይስ የሚያምን ከማያምን ጋር ምን ክፍል አለው?” (2ቆሮ. 6:14) ከዚህ በስተቀር የጋብቻ ምርጫ የግለሰብ ጉዳይ ነው። የእግዚአብሔር ቃል በመልክ፣ በዘር፣ በቋንቋ፣ በኑሮ፣ በትምህርት ደረጃና በመሳሰሉት ነገሮች ምክንያት ጋብቻን አይከለክልም። እንደ ጌታ ፈቃድ መኖር ስለምፈልግ ከጌታ ልጆች መካከል የትዳር ጓደኛ የሚሆኑኝን ለመለየት ትክክለኛውን ሰው እንዴት አውቃለሁ? ለሚለው ጥያቄ የጌታ ቃል የእግዚአብሔርን ፈቃድ ስለ መለየት ብዙ መመሪያዎችን ይሰጣል። ከእነዚህ አጠቃላይ መመሪያዎች መካከል የሚከተሉትን ለምሳሌ ያህል እንጠቅሳለን።

1. እግዚአብሔርን ለመታዘዝ መወሰን።

እግዚአብሔር ፍጹም የሆነውን ምሪቱን የሚሰጠው ሙሉ በሙሉ እርሱን ለማክበር ቁርጥ ውሳኔ ላደረጉት ብቻ ነው። ጌታን በታዛዥነት ማስከበር የምንጀምረው ትዳር ከመሠረትን በኋላ ብቻ ሳይሆን በሁሉም ነገርና ሁልጊዜ መሆን አለበት። ይህን ተግባራዊ ለማድረግ ራስን ሙሉ በሙሉ ለእግዚአብሔር በመስጠት እንደ ጌታ ቃል ካልሆነ አስተሳሰብና አመለካከት መለየትና መላቀቅ አስፈላጊ ነው። “እንግዲህ፡ ወንድሞች ሆይ፡ ሰውነታችሁን እግዚአብሔርን

ደስ የሚያሰኝና ሕያው ቅዱስም መሥዋዕት አድርጋችሁ ታቀርቡ ዘንድ በእግዚአብሔር ርኅራኄ እለምናችኋለሁ፤ እርሱም ለአእምሮ የሚመች አገልግሎታችሁ ነው። የእግዚአብሔር ፈቃድ እርሱም በኀና ደስ የሚያሰኝ ፍጹምም የሆነው ነገር ምን እንደሆነ ፈትናችሁ ታውቁ ዘንድ በልባችሁ መታደስ ተለወጡ እንጂ ይህን ዓለም አትምሰሉ።” (ሮሜ 12:1-2) ራሳችንን ለጌታ ስንለይለት እርሱ ደግሞ የእርሱን ፈቃድ ለይተን የምናውቅበትን ጸጋ ይሰጠናል። ፈቃዱም ለሕይወታችን በኀ የሆነ ነገር ከማፍራቱም በላይ የልብ ደስታን ያበዛልናል። ይህ ዓይነት ከሕይወት ለውጥ የሚመነጭ የመታዘዝ ውሳኔ በረከትን ያመጣል። “እሺ ብትሉ ለእኔም ብትታዘዙ፤ የምድርን በረከት ትበላላችሁ፤” ይላል። (ኢሳይ. 1:19) የጋብቻ አቃጁም መሥራቹም፣ መሪውም እግዚአብሔር ነው። መመሪያው ደግሞ ቃሉ ነው። ባልን የሚያዘጋጅ እግዚአብሔር ነው። ሚስትንም የሚያዘጋጅ እርሱ ነው። ስለዚህ የጋብቻ ምሥጢር ባልን ወይም ሚስትን ፈልጎ ማግኘት ሳይሆን ለእግዚአብሔር መታዘዝ ነው። አዳም ሔዋንን ለመፈለግ አልወጣም። ለእግዚአብሔር በመታዘዝ ግን እንቅልፉን ተኛ።

2. በፈሪሃ እግዚአብሔር ለመመላለስ መወሰን።

እግዚአብሔርን መፍራት ለጋብቻ ኑሮም የመጀመሪያ ጥበብ ነው። የትዳር በረከት እግዚአብሔርን ከመፍራት የሚገኝ ነውና። “እግዚአብሔርን የሚፈሩት ሁሉ፤

በመንገዶቹም የሚሄዱ ምስጉኖች ናቸው። የድካምህን ፍሬ ትመገባለህ፤ ምስጉን ነህ መልካምም ይሆንልሃል። ሚስትህ በቤትህ እልፍኝ ውስጥ እንደሚያፈራ ወይን ናት፤ ልጆችህ በማዕድህ ዙሪያ እንደ ወይራ ቡቃያ ናቸው። እነሆ፤ እግዚአብሔርን የሚፈራ ሰው እንዲህ ይባረካል።” (መዝ. 127:1-4)። ቤትን የሚሠራ እግዚአብሔር ነው። በእርሱ ፍርሃትና አክብሮት ለሚመላለሱት የሚሠሩትን በበረከት መሙላት የሚችል ቸር ጌታ ብቻ ነው።

3. ትዳርን የሚሰጥና የሚባርክ ጌታ ነው።

ትዳር የሚመሠረተው በሰው ብልጠትና ጮሌነት ወይም ጥረት ሳይሆን በጌታ ነው። የትዳርን ጓደኛ የሚሰጥ እግዚአብሔር ነው። “ቤትና ባለጠግነት ከአባቶች ዘንድ ይወረሳሉ፤ አስተዋይ ሚስት ግን ከእግዚአብሔር ዘንድ ናት።” (ምሳ. 19:14) “ሚስት ያገኘ በረከትን አገኘ፤ ከእግዚአብሔር ሞገስን ይቀበላል።” (ምሳ. 18:22) ለልጆቹ ቤትን የሚሠራ እንደሆነ ቃሉ ይመሰክራል። ያገቡትም ሰዎች ምስክሮች ናቸው። “እግዚአብሔር ቤትን ካልሠራ ሠራተኞች በከንቱ ይደክማሉ፤” (መዝ. 126:1)

4. ጌታ ምሪትን እንደሚሰጥ ማመን።

ሰው ብቻውን ይሆን ዘንድ መልካም እንዳልሆነ ከሰው በፊት የተናገረው፤ ስለ ሰው ተፈጥሮም የሚያውቅ አምላክ

ብቻ ነው። ከዚህ በላይ ለአዳም ከእንቅልፉ ቀስቅሶ ሔዋንን ያመጣለት እግዚአብሔር እራሱ ነበር። የእምነት አባት አብርሃምም ይህን ስለ ተረዳ ነበር ሎሌውን ኤልኤዘርን “ከአባቴ ቤት ከተወለድሁባት ምድርም ያወጣኝ፡- ይህችንም ምድር እሰጥሃለሁ ብሎ የነገረኝና የማለልኝ የሰማይ አምላክ እግዚአብሔር፤ እርሱ መልአኩን በፊትህ ይሰድዳል፤ ከዚያም ለልጄ ሚስትን ትወስዳለህ።” ያለው። (ዘፍ. 24:7)

5. በእግዚአብሔር መታመን።

በእግዚአብሔር የሚታመን ሰው በአምላኩ ስለሚደገፍ በራሱ ማስተዋል መመካት ያቆማል። ይህ ሲሆን ጌታም ቃሉን ይፈጽማል። “በፍጹም ልብህ በእግዚአብሔር ታመን፤ በራስህም ማስተዋል አትደገፍ፤ በመንገድህ ሁሉ እርሱን እወቅ፤ እርሱም ጎዳናህን ያቀናልሃል።” (ምሳ.3:5-6) የአብርሃምም ሎሌ ኤልኤዘር ይህን ስለ ተገነዘበ፣ ርብቃ ግመሎቹን እስኪረኩ ድረስ ውኃ ስታጠጣለት ትክ ብሎ እያያት፡- “እግዚአብሔር መንገዱን አቅንቶለት እንደሆነ ወይም እንዳልሆነ ለማወቅ ዝም አለ።” (ዘፍ. 24:21)

6. የቃሉን ምሪት ለመከተል መወሰን።

የእግዚአብሔር ቃል ለእግዚአብሔር ልጆች ፈቃዱን ይገልጻል። እግዚአብሔር በቃሉ ይመራል በቃሉም ይናገራል።

“ሕግህ ለእግሬ መብራት፤ ለመንግዴም ብርሃን ነው።” (መዝ. 118:105) ስለዚህ ነው ጌታ ለልጆቹ “እኔ የሚረባህን ነገር የማስተምርህ በምትሄድባትም መንገድ የምመራህ አምላክህ እግዚአብሔር ነኝ” የሚለው። (ኢሳይ. 48:17)

7. የጌታን ድምጽ ለመታዘዝ መወሰን።

ጌታ ለልጆቹ በተለያዩ መንገድ ይናገራል። (ዕብ. 1:1-2 መዝ. 29) የእርሱን ድምጽ መለማመድ ግን የየዕለቱ ዓቢይና መሠረታዊ ጉዳይ ነው። ጌታ ለልጆቹ ድምጹን ከሚያሰማበት መንገዶች ጥቂቶቹን ለምሳሌ ብንጠቅስ -

❖ በቃሉ ይናገራል። ቃሉ ይመክረናል፣ ይገሥጸናል፣ ይወቅሰናል፣ ልባችንን ለመንፈስ ቅዱስ ድምጽ ያዘጋጃል። ቃሉን ስናነብ ይናገረናል። መልእክትም ስንሰማ ይናገረናል።

❖ በመንፈስ ቅዱስ ይናገረናል። መንፈስ ቅዱስ ድምጹን ለልጆቹ እያሰማ ይመራቸዋል። (ሮሜ 8:16) መንገዱን ከሳትን ይመልሰናል። “ወደ ቀኝም ወደ ግራም ፈቀቅ ብትል ጆሮችህ በኋላህ፡- መንገዱ ይህች ናት በእርስዋም ሂድ የሚለውን ቃል ይሰማሉ።” (ኢሳ. 30:21)

❖ በጸጋ ስጦታ ይናገረናል። የጸጋን ስጦታ በሰጣቸው ወንድሞችና እህቶች ማረጋገጫን ይሰጠናል። የጸጋ ስጦታ በትንቢት ቃል ብቻ አይወሰንም። የመለየት ስጦታን ይጠቀማል፤

የጥበብን ስጦታ ይጠቀማል ወዘተ። ሁሉም ግን በቃሉ መፈተን አለበት። “መንፈስን አታጥፉ፤ ትንቢትን አትናቁ፤ ሁሉን ፈትኑ መልካሙንም ያዙ፤ ከማናቸውም ዓይነት ክፉ ነገር ራቁ።” (1ተሰ. 5:19)

❖ በቤተ ክርስቲያንና በቅዱሳን ምስክርነት ይናገራል። የቅዱሳን ልብ በአንድነት ላላረፈበት ነገር በጥንቃቄና በጸሎት መመርመሩ በጣም አስፈላጊ ነገር ነው። እግዚአብሔር በሕዝቡ በኩል ይናገራልና። ጌታ በርን በመክፈትና በመዝጋት፣ ሁኔታዎችን በማመቻቸትና ባለማመቻቸት ወዘተ ይናገራል። ይህ ከጌታ መሆኑን ወይም የጠላት ፈተና መሆኑን በጸሎትና በቅዱሳን ምክር መለየት ተገቢ ነው። ለዚህ ነበር የአብርሃም ሎሌ እግዚአብሔር ሁኔታውን በማመቻቸት ፈቃዱን እንዲገልጽለት የጸለየው። (ዘፍ. 24:12-14)

8. የጋብቻን ውሳኔ ማድረግ።

ጌታ የትዳር ጓደኛን የሚሰጠው ወይም የሚያሳየው ግለሰቡ ለጋብቻ ወስኖ ጌታን ሲጠይቅ ነው። ለጋብቻ ያልወሰነ ሰው ከሚያየው ነገር ጋር ሃሳቡን መለዋወጥ ስለሚችል አስቀድሞ መወሰኑ አስፈላጊ ነው። የጋብቻ ውሳኔ የትዳርን ትርጉም ከመረዳት የሚወጣ መሆን አለበት።

የሚከተሉትን ጥያቄዎች መመለስ ለጋብቻ ተገቢውን ውሳኔ ለማድረግ ይረዳል።

- ❖ በአካል እድገትና ዕድሜ እንዲሁም በአእምሮ ብስለት ለጋብቻ ደርሻለሁ ወይ?
- ❖ ከትዳር ምን እፈልጋለሁ?
- ❖ አሁን ለማግባት የፈለግኩት ለምንድን ነው?
- ❖ ብቆይስ ጉዳቱ ወይም ጥቅሙ ምንድን ነው?
- ❖ ለትዳር ኑሮ የሚያስፈልገኝ ቁሳቁስ አለኝ ወይ? (ሥራ፣ ንብረት፣ መኖሪያ ወዘተ.)

9. እውነተኛ ፍቅር።

ጌታ ፈቃዱን ከሚገልጽበት መንገድ ቀዳሚው እውነተኛ ፍቅር በመስጠት ነው። የትዳር መሠረት እውነተኛና የክርስቶስ ፍቅር ነው። ስለዚህ በሙሉ ልብ ያልወደድነውን ሰው ማግባት ትክክል አይደለም። ሰዎች በተለያዩ ነገሮች ይማረካሉ። እውነተኛ ፍቅር ግን እያደገ የሚሄድ ነው። በሥጋ ስሜት ብቻ ወደ ሌላው ጾታ መሳብ ራስን ለሌላው ሰው በጋብቻ አሳልፎ ከመስጠት የተለየ መሆኑን መገንዘብ ያስፈልጋል። በሥጋ ስሜት ሰክሮ ፍቅር ያዘኝ ማለት ትዳርን አይመሠርትም። የእውነተኛ ፍቅር ጠባዮች በአንደኛ ቆሮንቶስ ምዕራፍ 13 ላይ ስለተዘረዘሩ በጥንቃቄ ማጥናት በጣም ጠቃሚ ነው።

10. እውነተኛ የውስጥ ሰላም።

ጌታ ኢየሱስ የሰላም አለቃ ነው። ፈቃዱን የሚገልጸው በሚሰጠው የውስጥ ሰላም ነው። ከእርሱ የተቀበልነው የውስጥ ሰላም በሁኔታዎች አይረበሽም። የውስጥ ሰላም ካለ መታገስ፣ መቆየትና መጠበቅ አይከብድም። ፍቅርና ሰላም ካለ ለሌላው ነፃነት መስጠት አያስቸግርም። ሌላው አልተሰማኝም ካለ ፍቅርና ሰላም ያለው ልብ እሺ ብሎ ነገሩን ከጌታ ጋር ያደርጋል እንጂ አይጨነቅም። ሌላውንም እረፍት አያሳጣም።

11. ራስን በንጽሕና መጠበቅ።

እግዚአብሔር ፈቃዱን በንጽሕና ለሚጠብቁትና ለሚፈልጉት ሁሉ መለኮታዊ ምሪቱን ይሰጣል። የእግዚአብሔርን ፈቃድ መለየትና ማወቅ ከቅድስና ጋር የተጣመረ ወይም የተያያዘ ጉዳይ መሆኑን መገንዘብ አስፈላጊ ነው። ቃሉም እንደሚለው፦ “ይህም የእግዚአብሔር ፈቃድ እርሱም መቀደሳችሁ ነው።” (1ተሰሎ. 4:3)

12. ከተሳሳተ አስተሳሰብ ራስን መጠበቅ።

የእግዚአብሔርን ፈቃድ ለማወቅ ትክክለኛ የሆነውን የቃሉን ምሪት በመከተል የጌታን ጊዜ እየጠበቁ ራስን ከማይገባ አስተሳሰብ ወይም አመለካከት መጠበቅ አስፈላጊ

ነው። በዚህ ዘመን ስለ ትዳር ብዙ የተሳሳቱና ሊያስቱ የሚችሉ አመለካከቶች አሉ። ከዚህ የተነሣ ብዙዎች የጋብቻን ትርጉም ሲሰጡ ውሳኔ የሚያደርጉበት የአመለካከት አቅጣጫ ሊለያይ ይችላል ይሆናል። አንድም በሕብረተሰባቸውና በባህላቸው የማረጋገጫ ሕግ አለዚያም በሃይማኖታቸው የማረጋገጫ ድንጋጌ ወይም በክልላቸው በሚመራቸው መሠረታዊ ሕግ ተንተርሰው ሊሆን ይችላል። ጋብቻ መልኩ አጀማመሩ አስፈላጊ ከሆነ አፈጻጸሙና አከናወኑ ከባህል ባህል፣ ከአገር አገር፣ ከሕብረተሰብ ሕብረተሰብ፣ ከጎሳ ጎሳ ሊለያይ ይችላል ይሆናል እንጂ በመሠረታዊ ጽንሰ ሐሳቡ ሁለንተናዊ አንድነት ያለው ነው። በአጠቃላይ መጽሐፍ ቅዱሳችንም እንደሚስማማበት ጋብቻ የሁለት ተቃራኒ ጾታዎች የሕብረተሰብ እምነት ባህል ወግና ልማድ በፈቀደውና ባጸደቀው መሠረት በሩካቤ ሥጋና በማህበራዊ ኑሮ መዋሃድ ማለት ነው። ሌላ ብይን ሊኖረው አይችልም። እስከ አሁን ድረስ ጋብቻን ማለትም የአንድ ወንድና የአንድ ሴት ሕጋዊነትና ሥርዓት ባለው ሁኔታ ተጣምሮ አብሮ በፍቅርና በመከባበር መኖርን ለማፍረስ ሰይጣን ብዙ ጥሮአል። አሁን በደረሰንበት የዕድገትም ሆነ የሥልጣኔ ደረጃ ጋብቻን ለማፍረስ ከሚጠቀምባቸው መንገዶች በከፊል፦

❖ የተመሳሳይ ጾታዎችን ጥምረት እውነት (ትክክል)

አስመስሎ በማቅረብ ወይም ኃጢአት አይደለም ብሎ በመዋሸት። (ሮሜ 1:24-27)

❖ ሰዎች ያለ ጋብቻ እንዲሁ የሥጋ ፍላጎትን ለማርካት በዝሙት መኖርን እንደ ሥልጣኔ

አስመስሎ በማቅረብ። ዝሙትና ምንዝር ምንም እንኳን የሁለት ተቃራኒ ጾታዎች በሩካቤ ሥጋ መዋሃድ ቢሆንም ይህንን ተራ ውህደት ጋብቻ የተሰጠውን ከበሬታ ይጋራ ዘንድ የትኛውም ሕብረተሰብ በይፋ አይፈቅድለትም። ጋብቻን የተለየ የሚያደርገውም ይህ አቁዋሙ ነው። ጋብቻ መልካምነቱንም ሆነ ማንኛውንም አቁዋሙን መመዘን የሚገባው በእግዚአብሔር ቃል ሚዛንነት ብቻ ሊሆን ይገባል በተለይ ክርስቲያኖች። ከላይ በተመለከትነው የእግዚአብሔር ቃል በዘፍ. 2:18-25 ባለው ክፍል ውስጥ በምድር ላይ የመጀመሪያው የባልና የሚስት ውህደት አፈጣጠርና አከናወን እንዴት እንደነበረ ተተርኮ እናገኛለን። ይህ ውህደትና ሕብረት የሰው ልጅ ከእግዚአብሔር ጋር ያለውን ሕብረት በተምሳሌነት የሚያሳይ ትልቅ አብነት ነው። በኤርምያስ ምዕራፍ 3 ላይ በተጨማሪም በሕዝቅኤል ምዕራፍ 16 ላይ እንደዚሁም በትንቢተ ሆሴዕ ከምዕራፍ አንድ እስከ ሦስት ያሉት ክፍሎች ለዚህ እውነት አጽንኦት የሚሰጡ መመሪያዎች ናቸው።

- ❖ በሕግና በሥርዓት ሳይጋቡ አብሮ መኖርን የሥልጣኔና የእድገት ደረጃ አስመስሎ በማቅረብ።
- ❖ ፍችን ቀላልና በባልና በሚስት መካከል ከጊዜ ወደ ጊዜ ለሚከሰቱት ያለ መግባባትና ለሌሎችም ችግሮች መፍትሔ አድርጎ በማቅረብ። ፍቺ በጣም ከባድና ትልቅ ዋጋ የሚያስከፍል ነው።

ፍቺን በጣም ከፉ የሚያደርገው ቃል ኪዳን ማፍረስ ስለሆነ ነው። በእግዚአብሔር ላይ ቃል ኪዳንን ከማፍረስ በላይ የከበደ ነገር የለም። በሁለተኛ ደረጃ እግዚአብሔር የሠራውንና ያጣመረውን ማፍረስ ስለሆነ በቀላሉ የሚታይ ጉዳይ አይደለም። እግዚአብሔር የሠራውን አፍርሶ ታላቅ ዋጋ የማይከፍል ማን ነው። በሦስተኛ ደረጃ ፍቺ እግዚአብሔር አንድ ያደረገውን ነገር በሁለት መሰንጠቅ ስለሆነ የማይፈወስ ቁስልና የማይጠፋ ጠባሳን ያመጣል። አራተኛ ፍቺ እግዚአብሔር የጠላው ነገር ስለሆነ እርሱ የጠላውን አድርጎ ከባድ ዋጋ የማይከፍል የለም። “መፋታትን እጠላለሁ” ስለሚል። (ሚልክ. 2:16)

- ❖ የእምነትን ልዩነት አቅልሎ በማቅረብ። የእግዚአብሔር ቃል የሚያምን የማታምነውን ወይም የማያምነው የምታምነዋን እንዳያገባ አጥብቆ ይከለክላል። የእውነት ጠላትና ተቃዋሚ የሆነው ሰይጣን ግን በሁኔታዎችና በሰዎች ፍላጎት በመጠቀም በእግዚአብሔር ቃል የተከለከለውን እንዳልተከለከለ አድርጎ ከማቅረቡም በላይ ያልተከለከለውን ደግሞ እንደተከለከለ አድርጎ ያቀርባል። ለምሳሌ ያህል በግል ምርጫና ፍላጎት ካልሆነ በስተቀር የዘር፣ የቀለም፣ የትምህርት ደረጃና የቋንቋ ልዩነት በእግዚአብሔር ቃል መሠረት ጋብቻን አይከለክልም። መጽሐፍ ቅዱስ ሴትና ወንድ እንዳይጋቡ የሚከለከለው በእምነት

ጉዳይ ምክንያት ብቻ ነው። “ከማያምኑ ጋር በማይመች አካሄድ አትጠመዱ፤” (2ኛ ቆሮ. 6:14) ዛሬ ግን በዓለም ዙሪያ ስለ ጋብቻ ትኩረት የሚሰጠው የእምነት ጉዳይ ሳይሆን ከላይ የተጠቀሱት ነገሮች ናቸው። እንደ እግዚአብሔር ፈቃድ የሆነውን ትዳር ለመመሥረት የሚፈልግ ክርስቲያን ግን ራሱን በዚህ መንገድ ተግባራዊ መጠበቅ ይገባዋል።

13. የጋብቻን ምሳሌነት በጥንቃቄ መረዳት።

አዲስ ኪዳንም ቢሆን የጋብቻ ክንዋኔ የክርስቶስንና የቤተ ክርስቲያንን ውህደትና ኅብረት የሚያንጸባርቅ ሥርዓት ስለሆነ እጅግ የከበረ ጉዳይ መሆኑን ያስረዳል። ለዚህም ነው ሐዋርያው ጳውሎስ በኤፌ. 5:22-23 ባለው ክፍል ውስጥ “ሚስቶች ሆይ! ለጌታ ኢየሱስ እንደምትታዘዙ ለባሎቻችሁ ታዘዙ ያለው። ምክንያቱም ክርስቶስ የቤተ ክርስቲያን ራስ እንደሆነ ባልም የሚስት ራስ ነው። ደግሞም ክርስቶስ አካሉ ለሆነችው ቤተ ክርስቲያን አዳኝዋ ነው። ቤተ ክርስቲያን ለክርስቶስ እንደምትታዘዝ እንዲሁም ሚስቶች በሁሉ ነገር ለባሎቻቸው ይታዘዙ” በማለት ክርስቲያኖችን የመከረው። ጋብቻ ከምሳሌነቱ ጀምሮ ለእግዚአብሔር ክብር በእርሱ የታቀደ ነው። የሚያምን የማታምነውን፣ የምታምን የማያምነውን ካገቡ ለሰይጣን ፈተና መግቢያ ቀዳዳ ስለሚሰጥ ለእግዚአብሔር ክብር ለመኖር አስቸጋሪ ይሆናል።

እንግዲህ አንድ ሰው ለጋብቻ ዕድሜ ከደረሰ በእነዚህ ቀደም ሲል በተጠቀሱት መሠረታዊ መመሪያዎች አማካይነት ስለትዳር ውሳኔ ማድረግ ይችላል። በመሠረታዊው ነገሮች ላይ ከተስማማን እግዚአብሔር ለእያንዳንዱ ሰው ፈቃዱን የሚያረጋግጠው በተለያዩ መንገዶች ነው። ከዚህ የተነሣ እግዚአብሔር ለእግሌ በተናገረው መንገድ ለእኔም ካልተናገረኝ የሚባል ነገር የለም። ለጋብቻ ውሳኔ ጠቃሚው ነገር ምሪትን መከተል እንጂ የአሠራር ወይም የአደራረግ ሥልት (ፎርም) ማውጣት አይደለም። ለመጨረሻው ውስኔ ለወንድሞች ይህችን እህት ዘመኔን በሙሉ ጌታ ቤተ ክርስቲያንን እንደወደዳትና ራሱን ለቤተ ክርስቲያን አሳልፎ እንደ ሰጠ እኔም በዚያ ዓይነት ፍቅር ይህችን የትዳር ጓደኛ ልወዳትና ራሴን አሳልፌ ልሰጥላት እችላለሁ ወይ? ለዚህ የሚያበቃ ፍቅርና ሰላም አለኝ ወይ? ብሎ ራስን መጠየቁ በጣም አስፈላጊ ነው።

ለእህቶች ደግሞ ከመጨረሻው ውሳኔ በፊት ይህን ሰው እንደ ቤተ ክርስቲያን ራስ በሕይወቴ ሁሉ በአክብሮት ልታዘዘው እችላለሁ ወይ? ለዚህ የሚያበቃ የማይለወጥ ፍቅርና ሰላም አለኝ ወይ? የሚለውን ጥያቄ መመለስ ከስህተት ይጠብቃል።

ምዕራፍ ሁለት

የክርስቲያን ትዳር ክቡርነት

ትዳር በእግዚአብሔር ዓይን እጅግ የተከበረ ነገር ነው። ለዚህም ነው እግዚአብሔር በምድር ላይ የሚገኙትን ነገሮች ከፈጠረ በኋላ “ሰው ብቻውን ይሆን ዘንድ መልካም አይደለም” በማለት የገለጸው። (ዘፍ. 2:18-25) ከማንም በላይ መልካም የሆነውንና መልካም ያልሆነውን የሚያውቅ፤ የሚመዝንና የሚገመግም እግዚአብሔር አምላክ ብቻ ነው። ስለዚህ የሰው ብቸኝነት መልካም ስላልሆነ አልፈቀደውም። እግዚአብሔር አምላክ በመገምገምና በመወሰን አላቆመም እርምጃ ወሰደ። “ሰው ብቻውን ይሆን ዘንድ መልካም አይደለም ስለዚህ የምትመቸውን ረዳት እንፍጠርለት” በማለት እርምጃውን አሳወቀ።

ስለዚህ ጋብቻ ክቡር የሆነበት ምክንያት እንዲያው ዝም ብሎ ከጋብቻ ከሚገኙ አዎንታዊ ውጤቶች ብቻ በመነሣት አይደለም። እግዚአብሔር አስቀድሞ ነገሮችን ሁሉ ለውጤት ከመብቃታቸው በፊት ሰው ብቻውን ይሆን ዘንድ መልካም እንዳይደለ ስለተናገረ ነው። ይህም ማለት ማንም ወንድ ሆነ ሴት እግዚአብሔር ለተለየ ዓላማው ለዛውም እጅግ ብዙ ከሆነው ቁጥር አንድ ወይም ሁለት ሰው መርጦ ያለ ትዳር እንዲሆን ካልለየ በስተቀር ሴትም ብትሆን የእርሷን ድካም የሚሸፍንላት፤ ወንድም ቢሆን በድካሙ

የምታግዘው አጋዥና ረዳት ያስፈልጋቸዋል ማለት ነው። ካልተሰጣቸው በስተቀር የሚጎድላቸው ነገር አለ ማለት ነው። ይሁን እንጂ ጉድለቱ ሳይኖር በጸጋው ተሸፍኖ በምሉዕነት መኖር የሚችሉት።

- ❖ የእግዚአብሔርን ጊዜና ፈቃድ እየጠበቁ ያሉት፤
- ❖ በተፈጥሮ የተሰለቡ፤
- ❖ ለእግዚአብሔር መንግሥት ሥራ ሲሉ ራሳቸውን እንደ ስልብ የቆጠሩና
- ❖ ያለ ጋብቻ ለመኖር ልዩ ጸጋ ከጌታ የተሰጣቸው ብቻ ናቸው።

ስለዚህ ሰው ብቻውን መሆኑ በእግዚአብሔር ፊት መልካም ካልሆነ ሁለት መሆናቸው ደግሞ በአምላካችን በእግዚአብሔር ፊት መልካም ነው ማለት ነው። በእግዚአብሔር ፊት መልካም የሆነ ነገር ሁሉ የተከበረ ነው። እንግዲህ ትዳር በእግዚአብሔር ፊት የተከበረ ነው። መልካም ነው። እግዚአብሔር ለሰዎች በረከት እንዲሆን የሰጣቸው ስጦታ ነው።

ከዚህ በላይ የተመለከትነው የትዳርን ክቡርነት የሚያውጀው አገላለጽ አጠቃላይ አስተያየት ሊመስል ይችላል። ግን እንደ እግዚአብሔር ቃል ትዳርን አስፋፍተን በትምህርተ መለኮት መነጽርም በመቃኘት ይህንኑ አስተሳሰብ ማጎልመስ እንችላለን። እንግዲህ የጋብቻን ክቡርነት አጉልተው ከሚያሳዩን ነጥቦች መካከል የሚከተሉትን እንጠቅሳለን።

1. ከኃጢአት በፊት መደንገጉ።

ጋብቻ ክቡር ነው የምንልበት ምክንያት በምድር ላይ ኃጢአት ከመከሰቱ በፊት የተዋቀረ ተቋም በመሆኑ ነው። ይህ ነጥብ ለጋብቻ ክቡርነት በጣም አስፈላጊና አዎንታዊ ምላሽ ለማግኘት ልንደረደርበት የሚያስችለን ሃሳብ ነው። ለመሆኑ ጋብቻ ከኃጢአት ክስተት በፊት የተዋቀረ መለኮታዊ ተቋም ነው ስንል ምን ማለታችን ነው? ይህም ማለታችን የሰውን ልጅ እግዚአብሔርን ባለመታዘዝ ምክንያት የፈጣሪውን አደራ ጥሶ በኃጢአት ከመውደቁ በፊት ብቻውን እንዳይሆን ሔዋን ተፈጥራለት ከእርሷ ጋር መኖሩን ትልቅ ግምት መስጠታችን ነው። ከኃጢአት ክስተት በፊት በምድር ላይ ጋብቻን ይቆጣጠር የነበረው ሥርዓት መለኮታዊ ሥርዓት ብቻ ነበር። ይህ ሥርዓት የተመሠረተው “ሰው ብቻውን ይሆን ዘንድ መልካም አይደለም ለእርሱ የምትመቸውን ረዳት እንፍጠርለት” በሚለው አምላካዊ ሃሳብ ላይ ነው። ይህ ሃሳብ ደግሞ ፍጹምና ምንም ዓይነት መሻሻል ሊደረግበት የማይችል ሃሳብ ነው።

በመሠረቱ ይህን በንጽህናና በጽድቅ አኳኃን ጋብቻ ይመራበት ዘንድ የወጣውን መለኮታዊ ሥርዓት ያለ ምንም ማሻሻያና ክለሳ በመቀጠል እኛም እንድንፈጽመው የሚገባ ሥርዓት ነው። ምክንያቱም ይህ ድንጋጌ ከቶም እንከን የለበትም። ይህ ሥርዓት ከኃጢአት ውድቀት በኋላ ለሚነሡ ማናቸውም ትዳር ነክ አለመግባባቶችና ግጭቶች ምላሽ ነው። ከውድቀት በኋላ በትዳር መካከል ለሚነሡት አለመግባባት፡- ታዘዢኝ፣ አልታዘዝም። አክብረኝ፣ አላከብርሽም። ለሚሉት

ግጭቶች ሁሉ በሥርዓቱ መገዛት ለሚፈልጉ ክርስቲያኖች ሁሉ አስተማማኝና አርኪ መልስ ነበር። ምክንያቱም ቅድመ ኃጢአት ማለትም አዳምና ሔዋን ሲፈጠሩ ይህን ዓይነት ግጭትና አለመግባባት አልነበረም፤ ሊኖርም አይችልም። እንደ እግዚአብሔር ዘላለማዊ ፈቃድ ቀድሞውኑ የነበረው ሃሳብ አንዱ ለአንዱ የሚመች ረዳት ሆነው እንዲኖሩ ነው የተፈጠሩት። የትክክለኛው ትዳር ጥሪ ይኸው ነው።

አስቀድመው ኃጢአተኞች የነበሩ አሁን ግን በጸጋው የዳኑ ክርስቲያኖች፣ ባይድኑና በጸጋው ጸድቃን ባይሆኑ ኖሮ ቅድመ ኃጢአት የነበረው መለኮታዊ የጋብቻ ሃሳብና ሥርዓት ሳይሆን ድህረ ኃጢአት ወይም ከውድቀት በኋላ የመጣው በግጭትና ባለመግባባት የተሞላው የአፈንጋጮች ሥርዓት በገዛቸው ነበር። ምክንያቱም ሰው በኃጢአት ከወደቀ በኋላ ፍጹምነቱን ስለተገፈፈ በሥርዓቱ እንከን አልባ መሆን አይችልም። ስለዚህም በጋብቻው ውስጥ ይብዛም ይነስ ችግር አይጠፋበትም።

እግዚአብሔር ጋብቻን ያቀደው የሰው ልጅ በኃጢአት ከመውደቁ በፊት ነው። ስለዚህ በተቀደሰ አመራርና ጸጋ ይከናወን ነበር። ሰው ከወደቀ በኋላ ግን የጋብቻም የተቀደሰ አቋምና ጽናት ተንኮታኩቷል። እግዚአብሔር ስለ ውድቀታችን ደህንነት ድንቅ የሆነ በፍቅር የተሞላ ዕቅዱን በተግባር በማዋል የእኛን የሰው ልጆችን ሕይወት እንደዳሰሰ ሁሉ ጋብቻችንንም ወይም ትዳራችንንም በዚህ ፈርጅ ያድሰዋል። የመታደስ መንገድ አንድ ብቻ ነው እርሱም ኢየሱስ ክርስቶስ ነው።

ትዳር በኢየሱስ ክርስቶስ ጸጋ ሁልጊዜ መታደስ አለበት ሕይወታችን ዕለት በዕለት እንደሚታደስ ሁሉ። ለዚህም ነው ባልና ሚስት አብረው ያድጋሉ የሚባለው። ምክንያቱም እርሷ በጸጋ የዳነች ናት እርሱም እንዲሁ። ስለዚህ የሕይወታቸው ገዢ ኢየሱስ ከሆነ የትዳራቸውም ገዥ እርሱ ነው። ይህን በመረዳት አብረውም በጸጋ ያድጋሉ ማለት ነው።

በኤፌሶን ምዕራፍ አምስት ላይ እንደምናገኘው ሚስቶች ለባሎች እንዲገዙ ያሳስባል። በአሁኑ ወቅት በእኛ በኢትዮጵያውያን መካከል አልፎ ተርፎም በአንዳንድ የሥነ መለኮት ምሁራን መካከል የተለያየ ትርጉም ተሰጥቶት አለመግባባትን እየፈጠረ ያለው ማሳሰቢያ ይመስለኛል። ባሎች ይህንን ክፍል ለራሳቸው መብትና ጥቅም ማስጠበቂያና የራሳቸውን የበላይነት ማስገንዘቢያ አድርገው ሊጠቀሙበት ይሻሉ። ሴቶችም በዚህ ዓይነቱ አመለካከት አንገታቸውን በመድፋት አፈጣጠራቸውን ከመርገም አልፎ ለአመጽ የሚነሣሱበት ሁኔታ ያመቻቸ ይመስላል። ግን በወንድም ሆነ በሴት በኩል ቃሉን በእግዚአብሔር መንፈስ በሚገባ ስላልተረጎሙት ወደፊትም ቢሆን በቀናው በጌታ መንፈስ በሚገባ እስካልተረጎሙት ድረስ መስማማት አይችሉም።

ዋናው ፍሬ ጉዳይ ያለው በእኛ በራሳችን አተረጓጎም ላይ አይደለም። አጨቃጫቂ የሚመስለውን ኤፌሶን ምዕራፍ አምስትን መረዳት የምንችለው የትዳር መሠረታዊ አጀማመር በሚገባ ከተገነዘብን በኋላ ነው። በእርግጥ ቃሉን እንዳለ ወስደነው በአሁኑ ሕሊናና መረዳታችን እንተርጉመው ብንል ትርፉ ንዝንዝና አለመግባባት ነው።

በትክክለኛ አተረጓጎም አፌሶን ምዕራፍ አምስትን መረዳት ያለብን በዚህ መንገድ መሆን አለበት። ኤፌሶን ምዕራፍ አምስት ጌታ ኢየሱስ ክርስቶስ የሰውን ልጆች በማዳን እየወሰደው ያለው የደህነት ሂደት ነው። ኤፌ. 5:21 እንዲህ ይላል። “ለእያንዳንዳችሁ በክርስቶስ ፍርሃት የተገዛችሁ ሁኑ።” በዚህ ምንባብ ላይ እንደምንመለከተው ሚስቶች ለባሎቻቸው ይገዙ ዘንድ ከመነገራቸው በፊት የተሰጠው አጠቃላይ መመሪያ ነው። ባል ለሚስቱ፤ ሚስትም ለባሏ በክርስቶስ ፍርሃት ይገዙ ዘንድ ይመከራሉ። እርስ በእርሳቸው አንዳቸው ለአንዳቸው መገዛት ያለባቸው እንደ ጌታና እንደ ሎሌ ወይም እንደ ባሪያና እንደ አሳዳሪ እርስ በእርስ በመፈራራት ሳይሆን የሁለቱም ጌታ የሆነውን ክርስቶስን በመፍራት እንደሆነ ይገልጻል። እንግዲህ በባልና በሚስት መካከል የሚፈጠረው አለመግባባት ከዚህ ግንዛቤ ውጭ ያላቸው የአተረጓጎም ሁኔታ ነው። እውነትም በክርስቶስ ፍርሃት ያልሆነ መገዛት ባርነት ነው። በክርስቶስ ፍርሃት ያልሆነ መገዛትም እንዲሁ ክርስቶስን የማይፈራ ሰው እገዛለሁ የሚለው ቃል እጨቁናለሁ፤ እረግጣለሁ፤ አጎሳቁላለሁ ከሚለው ትርጉም ውጭ አይሆንም። እንደዚሁ ክርስቶስን የማትፈራ ሴት መገዛት ማለት ለእርሷ መጨቆን፤ መብቷን አለማስከበር፤ የበታች መሆንና የመሳሰሉት አሉታዊ ስሜቶች ብቻ እንደሆነ ነው የሚገባት። የእግዚአብሔር ቃል ግን ሁሉንም በእኩልነት ሊያስተያይ በሚችለው በክርስቶስ ፍርሃት ሥር በመውደቅ አንዳቸው ለአንዳቸው እንዲገዙ ነው የሚያሳስበው። የትዳር አጀማመርና

ጽንሰ ሃሳብ የሚደግፈውም ሆነ በተግባር እንዲከናወን የሚፈልገው ይህንኑ እውነት ነው።

የመጀመሪያው አዳም ከኃጢአት መውደቅ በኋላ መገዛትና መታዘዝ የሚለውን ቃል ትክክለኛውን መንፈሳዊ ዋጋ አዛብቶታል። ይህ የተዛባ አስተሳሰብና ግምት ወደ ትክክለኛው ሥፍራ የገባው በክርስቶስ ኢየሱስ በኩል ነው። ኢየሱስ ክርስቶስ ራሱን መሥዋዕት አድርጎ በመስጠት የሰውን ልጅ ቀድሞ ወደ ነበረበት ክብር መለሰው። ለዚህም ነው እርስ በእርስ ለመታዘዝና ለመገዛት የክርስቶስ ፍርሃት በውስጣችን እንዲኖር ያስፈለገው። ከክርስቶስ ፍርሃት ውጭ የሚኖር መገዛትና መታዘዝን ባርነት እንጂ ሌላ ትርጉም ሊሰጠው አይችልም። በአንፃሩ ደግሞ በክርስቶስ ፍርሃት ውስጥ የሚገኘው መገዛትና መታዘዝ እውነተኛ ጸጋ ነው።

ባል በክርስቶስ ፍርሃት ሳይሆን በሚስቱ ፍርሃት የሚገዛና የሚታዘዝላት ቢሆን ወይም ሚስት በክርስቶስ ፍርሃት ሳይሆን በባሏ ፍርሃት የምትታዘዘውና የምትገዛለት ቢሆን የእግዚአብሔር ቃል ጥሬ ትርጉም እንጂ እውነተኛው አፈጻጸሙ ያ ሆኖ አይደለም። ሚስት በክርስቶስ ፍርሃት ለባሏ ብትገዛና ብትታዘዝ ጉዳይዋ ከባሏ ጋር አይደለም ጉዳይዋ ካዳናት፤ በሞቱ የእርሷን የሞት ዕዳ ከፍሎ ከዋጃት ከኢየሱስ ክርስቶስ ጋር ነው። ቅድሚያ የሰጠችው ባሏንም የምታውቀው በክርስቶስ ኢየሱስ ስለሆነ ነው። ባልም ቢሆን እንዲሁ ነው። የሞተለትና ነፍሱን ከዘላለም ሞት የታደገውን ክርስቶስን ሳይፈራ ለሚስቱ እገዛለሁ ቢል ከቶም ቢሆን በማያዘልቀው በገለባ እሳት ዓይነት በግብዝነት ፍቅር ታውሮ

ነው። ጊዜያዊ ፍቅር ከመቅጽበት ሲከሰም መገዛቱንና መታዘዝን ትቶ ጀርባውን በማሳየት ለጭቅጭቅ ይጋበዛል።

የሁለቱ ባልና ሚስት የመጀመሪያ መገዛታቸው ፍርሃታቸውና አክብሮታቸው እርስ በእርሳቸው ወደ ጎን አንዱ ለአንዱ ወይም አንዱ ለአንዱ ሳይሆን በቀጥታ ወደ ላይ ወደ እግዚአብሔር መሆን አለበት። የነገራቸው ሁሉ መፍትሄ በዚያው ያልቃል። ግንኙነታቸውና መገዛታቸው ወደ ጎን ብቻ ሲሆን ግጭታቸውም መላ ያጣ ግጭት ይሆናል። ለመወቃቀስ፤ ለመመካከርና ለመደማመጥ ዕድሉ አይኖራቸውም። ሁልጊዜ “እርሱ አይታዘዝኝም” “እርሷ አትገዛልኝም” የሚለው የማጉረምረሚያ ክሶች ይደመጣሉ። ዋናውና የተረሳው ነገር ግን እርስ በእርሳቸው በፍቅር ይገዙ ዘንድ የሚያስችላቸው መሪያቸውና ራሳቸው የሆነውን ክርስቶስን አለማስቀደማቸው ነው። በፍቅር መገዛትና መታዘዝ የሚመጣው ከላይ ከአርያም እንጂ እኛ እዚህ ከራሳችን ሥጋ የምናፈልቀው ንጥረ ነገር አለመሆኑን ማወቅ ታላቅ ጠቢብነት ነው። ትዳርን የሚገዛው የክርስቶስ ፍርሃት ካልሆነ ሊቆርጡት የማይችሉት ችግር ነው። የክርስቶስ ፍርሃት ትዳርን በሚገዛበት ጊዜ ያ ትዳር እግዚአብሔር በዘፍጥረት ምዕራፍ 2 ላይ ሰው ብቻውን ይሆን ዘንድ መልካም አይደለም የሚመቸውን ረዳት እንፍጠርለት ወደሚለው ወደ ቀዳማይ መለኮታዊ የትዳር ጽንሰ ሃሳብ ይመለሳል። የክርስቶስ ፍርሃት የባርነትን፤ የጭቆናንና የጥላቻ ፍርሃት ሳይሆን የነፃነት፤ የመከባበርና የወዳጅነት ፍርሃት ነው። ያንን ነው የእግዚአብሔር ቃል መገዛትና መታዘዝ በማለት የሚጠራው።

በኤፌሶን ምዕራፍ 5:22 ደግሞ በመቀጠል ይህ ተጽፏል። “ሚስቶች ሆይ ለጌታ እንደምትገዙ ለባሎቻችሁ ተገዙ” ይህንን ቃል በጥልቀትና በስፋት በእግዚአብሔር መንፈስ ሆነን ካልተረዳነው አፈፃፀሙ ላይ እንደ ሥጋነታችንና እንደ ሰውነታችን ችግር ይፈጥርብናል። ከላይ በተመለከትነው ጥቅስ ውስጥ የሚስቶች ቀዳሚ ጥሪ ለባሎቻቸው ይገዙ ዘንድ ሳይሆን ለጌታ እንዲገዙ ነው። ይህ ከቶውንም ቢሆን መፋለስ የሌለበት ቅደም ተከተል ነው። ለጌታ ያልተገዛች ሚስት ለባሏ ባትገዛ አይደንቅም። ሚስት ለጌታ መገዛቷን የምታንጸባርቀው ለባሏ ስትታዘዝ ወይም ስትገዛ ነው። ጋሪ በጋሪነቱ ብቻ ያለ ጎታች መንቀሳቀስ አይችልም፤ የሚጎትተው ኃይል በአገራችን እንደተለመደው ፈረስ ያስፈልጋል። ቅደም ተከተሉም ፈረስ ይቀድማል ጋሪው ይከተላል። ሚስት ለባል እንድትገዛ የተሰጠው ማሳሰቢያ ከዚህ ውጭ አይሆንም። ሚስት ለባሏ በፍቅርና በወዳጅነት እንድትገዛ የሚያደርጋት ኃይል ለጌታ ያላት ከበሬታና ፍርሃት ነው። ቀዳሚውና ጎታቹ ኃይል ለጌታ መገዛቷ ሲሆን ተጎታቹ ነገር ደግሞ ለባሏ መገዛቷ ነው። ይብዛም ይነስ በኑሮአችን የሚታየው ሕይወት ከጌታ ጋር ያለንን ሕይወት የሚያንጸባርቅ ነው። ሚስትም ለጌታ የመገዛቷ ሕይወት የሚንጸባረቀው ለባሏ በምታሳየው የመገዛት ሕይወት ነው።

እያንዳንዳችን በትዳር ዓለም ያለን ባለቤታችንን ወንድ ሚስቱን ሴት ባልዋን ማክበርና መታዘዝ ካልቻልን ጌታን እናከብራለን ወይም እንታዘዛለን ብለን በድፍረት ለመናገር እጅግ ያስቸግረናል። በመቀጠልም በኤፌ. 5:23 ላይ እንዲህ

ይነበባል። “ክርስቶስ ደግሞ የቤተ ክርስቲያን ራስ እንደሆነ እርሱም አካሉን የሚያድን እንደሆነ ባል የሚስት ራስ ነውና” ይላል። ቁንጽል ማጣቀሻ ወደ ቁንጽል ትርጓሜ፣ ቁንጽል ትርጓሜም ወደ ክፉ እርምጃ ያሸጋግራል። ይህም ማለት ያልተሟላ ማጣቀሻ ወደ አልተሟላ አተረጓጎም ወደ ተሳሳተ ተግባራዊ እርምጃ በማዘንበል ከፍተኛ ችግር ይፈጥራል። ብዙውን ጊዜ ኤፌሶን ምዕራፍ አምስትን ስንጠቅስ ከቁጥር ሃያ አንድ ይልቅ ቁጥር ሃያ ሁለትን ብቻ እንደ ስንደዶ መዝዘን እናወጣለን። ከዚያ በኋላ ደግሞ በቁጥር ሃያ ሦስት ላይ የሚገኘውን ማሳሰቢያ ደግሞ ጭራሽ ማስተዋል አንሻም ትኩረታችን በቁጥር ሃያ ሁለት ብቻ ይሆንና በዚያው ያቆማል። እንግዲህ ገሚስ ጥቅስ ወደ ገሚስ ትርጉም ገሚስ ትርጉምም ወደ ትልቅ ስህተት ይመራል። ባሎች በቁጥር ሃያ ሁለት ላይ የሚገኘውን “ሚስቶች ሆይ ለጌታ እንደምትገዙ ለባሎቻችሁ ተገዙ” የምትለዋን ማሳሰቢያ ብቻ ይዘው በሴቶች ላይ የተሳሳተ እርምጃ በመውሰድ መጽሐፍ ቅዱስ የሰጠኝ መብት ነው በማለት በድፍረትና በእብሪት ሊገዟቸው ይሻሉ። ይህም ደግሞ እጅግ በጣም ጌታን የሚያሳዝን በደል ነው። ባሎች በሴቶች ላይ ያላቸውን መብት ወይም ሴቶች መፈጸም በሚገባቸው ግዴታቸው ላይ ትኩረት ሲያደርጉ እነርሱ ደግሞ ለመብታቸው ተጠቃሚነት ማከናወን የሚገባቸውን ግዴታ መዘንጋት የለባቸውም።

ባሎች ከሚስቶች ያላነሰ እንድያውም የበለጠ ግዴታ ይጠበቅባቸዋል። ያም ግዴታቸው በሃያ ሦስተኛው ቁጥር ላይ “ክርስቶስ ደግሞ የቤተ ክርስቲያን ራስ እንደሆነ ባል

የሚስት ራስ ነውና” ተብሎ የተጠቀሰው ነው። ባሎች ገና ለገና ሚስቶች ለባሎቻቸው ተገዙ ስለተባሉ ብቻ ያንን ይዘው በሚስቶቻቸው ላይ የማይከሰስና የማይገሰስ የበላይነታቸውን እንዲያውጁባቸው የሚቆጣጠራቸውን ታላቅ ግዴታ ይጭኑባቸዋል። የእግዚአብሔር ቃል ይህንን ግዴታቸውን በማንፃፀር የሚያስቀምጠው ከጌታ ኢየሱስ ተልዕኮ ጋር ነው። ጌታ ኢየሱስ ቤተ ክርስቲያንን አካሉ አድርጎ እንደ ራስ የማዳኑን ተልዕኮ በሚገባ እንደፈጸመ ሁሉ ባልም በቤቱ ራስ ሆኖ ሚስቱን ከምንም ነገር መጠበቅ መቻል አለበት። ይህም ብቻ ሳይሆን ጌታ ቤተ ክርስቲያንን ያድን ዘንድ የወሰደው እርምጃ እጅግ በፍቅር የተሞላ ስለሆነ ሕይወቱን በመስጠት ገልጸላታል። ባልም ሚስቱ ትገዛለት ዘንድ በእርሱ በኩል የሚጠበቅበትም ግዴታ ልክ ጌታ ኢየሱስ ለቤተ ክርስቲያን የገለጸውን የፍቅር ግዴታ ዓይነት ነው። ማንፃፀር ቢያስፈልግ የማንኛው እንደሚከብድ ከሁኔታውና ከይዘቱ መገመት ይቻላል። በሌላ በኩል ደግሞ ይህ የመብትና የግዴታ አስተላለፍ በሚገባ ሳይዛባና ሳይዛነፍ ከተፈጸመ የባልና የሚስት አንዳቸው ለአንዳቸው የመገዛትና የመታዘዝ ጥያቄ ሥፍራ ሊኖረው አይችልም።

ሚስት በበኩሏ ጌታ ኢየሱስ ክርስቶስን መታዘዟን የምትገልጸው አጠገቧ የሚገኘውን ባሏን በመታዘዝና ለእርሱ በፍቅር በመገዛት ነው። ባልም ቢሆን ክርስቶስ የቤተ ክርስቲያን ራስ እንደሆነ ሁሉ እርሱም የሚስቱ ራስ መሆኑን የሚያንጸባርቀው ክርስቶስ ለቤተ ክርስቲያን የከፈለውን መስዋዕትነት እርሱም በሙሉ ፍቅርና ቅንነት ለሚስቱ በሚከፍለው መስዋዕትነት ብቻ ነው። እነዚህ ሁለቱ

ነገሮች እጅግ የተወሳሰቡ ናቸው። አንዳቸውን ከአንዳቸው መለየት አይቻልም። በመብት ጥያቄ ላይ ሁልጊዜ የግዴታ ጥያቄ መነሳቱ አይቀርም። በግዴታ ጥያቄ ላይም የሚነሳ የመብት ጥያቄም ትክክለኛና አግባባዊ ነው። ደመወዝ ማግኘት የመብት ጥያቄ ከሆነ ይህ ጥያቄ መምጣት የሚችለው የመሥራትን ግዴታ አስከትሎ ብቻ ነው። ሁለቱ የአንድ ሣንቲም ሁለት ገጽታዎች ናቸው እንደሚባለው ነው።

ጌታ ኢየሱስ ክርስቶስ የቤተ ክርስቲያን ራስነት መብቱን የተጎናጸፈው ቤተ ክርስቲያንን የመውደድ፣ በውኃ ጥምቀት በማጠብ ከቃሉ ጋር አንጽቶ የመቀደስ፣ ስለ እርስዋም ራሱን አሳልፎ የመስጠት ግዴታዎቹን በመወጣት ነው። ባልም የሚስት ራስነት መብቱን የሚያገኘው በእነዚህ ግዴታዎች ውስጥ በተሟላ ሁኔታ ሲያልፍ ብቻ ነው። ይህንን ሁኔታ በምናጤንበት ጊዜ ጋብቻን ወይም ትዳር በሰብአዊ ተቋም የአስተዳደር ደንብ መወሰንና መበየን እንቸገራለን። ለምን ቢባል ትዳር የሰው ልጅ ከውድቀቱ በፊት በራሱ በእግዚአብሔር የተዋቀረ መለኮታዊ ተቁዋም በመሆኑ ነው። የሰው ልጆች በራሳቸው ሴትና ወንድ አብረው ይኑሩ ብለው በማሰብ ለእነርሱ የመተዳደሪያ ደንብ ነድፈው አፈጻጸሙን በራሳቸው ፍልስፍና ጽንሰ ሃሳብ መሠረትነት ያዋቀሩት መዋቅር አይደለምና ትዳር እንደ ሰብአዊ አሳብ በመገዛትና በመገዛት የሚተመን ነገር አይደለም። መገዛትም ሆነ መገዛት ማዘዝም ሆነ መታዘዝ እነዚህን ቃላት ከተራው የቋንቋ የመዝገበ ቃላት ፍች ውጭ ናቸው። በትዳር ውስጥ የተለየና ጥልቅ ትርጉም ሊኖራቸው የቻለው ከላይ

እንደተመለከትነው የፍቅር፤ የመብትና የኃላፊነት ጽንሰ ሐሳብም በውስጣቸው በማከማቸታቸው ነው።

ከኃጢአት መከሰት በፊት የአዳምና የሔዋን ትዳር እንከን የማይገኝበት ፍፁም እንድነት ነበር። እነዚህ ሰዎች ባለመታዘዛቸው ምክንያት በኃጢአት ከወደቁ በኋላ ግን ሕይወታቸው ፍፁምናን አጣ። እንድነታቸው እንከን የሞላበት ሆነ። ትዳር በቀጥታም ሆነ በተዘዋዋሪ መንገድ ከሕይወት ጋር የተያያዘ ነውና የሕይወታቸውን መበላሸት ተከትሎ ትዳራቸውም ተበላሸ፤ ፍፁምናውንም አጣ። ልክ በዚህ መንገድ አዳምና ሔዋን ያጡትን የሕይወታቸውን ፍጹምናና እንከን አልባነት የሰው ልጆች እንደገና ያገኙት ዘንድ እግዚአብሔር አንድያ ልጁን በመላክ አንድያ ልጁ ክርስቶስም ነፍሱን ቤዛ አድርጎ በመስጠት ተከናወነ።

ዳግማዊው የትዳር መለኮታዊ መዋቅር በጌታ በኢየሱስ ክርስቶስና በቤተ ክርስቲያን መካከል ተፈጸመ። የጌታ ኢየሱስና የቤተ ክርስቲያን የጋብቻ ተምሳሌት ፍፁምና እንከን የማይገኝበት ስለሆነ ወደ ቀድሞው የጋብቻ ደረጃ ሊመለስ በቅቷል። እኛ ክርስቲያኖችም ዛሬ እንድንከተለውና እንድንጠብቀው የምንጠየቀው የትዳር አብነት የጌታንና የቤተ ክርስቲያንን ጋብቻ ምሳሌነት ነው። መለኮታዊ መመዘኛውና ሥርዓቱም ያ ብቻ ነው። ሚስቶች ራሳቸውን ከቤተ ክርስቲያን ደረጃ ጋር ባሎችን በጌታ ኢየሱስ ደረጃ በማስቀመጥ ጤነኛና ፍፁም የትዳር ሕይወታቸውን መምራት ይኖርባቸዋል። የእግዚአብሔር ቃልም የሚያዘው ይህንኑ እውነት ነው። ትዳር መለኮታዊ በሆነ ምሪትና ፈቃድ መጀመርና መፈጸም የሚገባውም ለዚህ

ነው። በሥጋ ፍቃድ ላይ የተጀመረ ትዳር ሥርዓቱና አመራሩን የሚያገኘው ከሥጋ ስለሆነ ለመለኮታዊ ምሪትና ሥርዓት ባዳ ነውና በዚህ ጉዳይ ላይ ያገቡም ሆኑ ያላገቡ በቅጡ ሊያስቡበትና ሁኔታቸውን በዚህ መመዘኛ ማስተካከል ማቅናት ይገባቸዋል።

2. ጌታ ኢየሱስ ክርስቶስ ጋብቻን ማክበሩ።

ጌታችን መድኃኒታችን ኢየሱስ ክርስቶስ ከዘመናት በፊት እግዚአብሔር አብ ባቀደው መሠረት የሰውን ልጆች ከተዘፈቁበት ኃጢአት ለማውጣት ሲመጣ በመንፈስ ቅዱስ ተፀነሰ። (ሉቃ. 1:27-37) በእግዚአብሔርና በሰው ፊት በጸጋና በሞገስ አደገ። ሲጠመቅም መንፈስ ቅዱስ በርግብ አምሳል በላዩ ላይ አረፈበት አገልግሎቱንም ሲጀምር መንፈስ ቅዱስ ወረደበት። ከዚያም ወደ ገሊላ በመንፈስ ቅዱስ ተመራ፤ በቤተመቅደስ በሰንበት ቀን ከነቢዩ ከኢሳይያስ መጽሐፍ ሲያነብ “የጌታ መንፈስ በእኔ ላይ ነው ወንጌልን ለድሆች እስብክ ዘንድ ቀብቶኛል” በማለት በመንፈስ ቅዱስ መቀባቱን አወጀ። አገልግሎቱን ሲጀምር ከገሊላ ከተማ ከቃና መንደር የሠርግ ጥሪ ደረሰው። (ዮሐ. 2:1-11) ስለዚያ ጥሪ በጊዜው ከሐዋርያት ላንዱ ቢያወያየው ኖሮ ምናልባት የሚያገኘው መልስ አንተ የተከበርክ መሲህ ነህ በመንፈስ ቅዱስ መፀነስህን መንፈስ ቅዱስ ደጋግሞ በላይህ ላይ መውረዱን በመንፈስ ቅዱስ መመራትህን ስለማያውቁ ነው በዚያ ተራ ሠርግ ሊጠሩህ የፈለጉት በማለት ጥሪውን ለማከላከል ሳይሞክር አይቀርም ብዬ እገምታለሁ።

ጌታ ኢየሱስ ግን ይህንን እርምጃ አልወሰደም ይልቅ ምንም ነገር ከማድረጉና አንዳችም ተአምር ከመፈጸሙ በፊት የታደመበትን ሠርግ አክብሮ ለመገኘት ሄደ። ይህ ምናልባት በሰብአዊነት ስንመለከተው የአጋጣሚ ጉዳይ ሊመስል ይችላል ግን በእግዚአብሔር ዘላለማዊ ዕቅድ በሚገባ የተቀመረ የጌታ የአገልግሎት መርሐ ግብር ነበር። እግዚአብሔር በጌታ ኢየሱስ በኩል ለጋብቻ ወይም ለትዳር ያለውን ከበሬታ ከአገልግሎት ሁሉ በፊት የቀደመውን ደረጃ ሰጠው። ጋብቻን ቅድመ ኃጢያት ወደ ነበረው ክብሩና በረከቱ ለመመለስ ጌታ ኢየሱስን ላከው፤ ይህ መለኮታዊ የሆነ መርሐ ግብርና አፈጻጸም ነበር። በዚያ ግብዣ ላይ ዕድምተኞች ፈሪሳውያንና ጸሐፍት ሰዱቃውያንንም ጨምሮ ሌሎችም ተገኝተዋል። ጌታ ኢየሱስ የእግዚአብሔር ልጅም ተገኝቷል። በሠርጉ መሃል ላይ ማጉረምረም ነበር። ለምን ቢባል የሚጠጣው የወይን ጠጅ አለቀ። በዚያን ወቅት ጋባዥ ክፍል ገበናው ሳያስበው በመገለጡ ይደንግጥና ይፈር እንጂ ሌላው ግድ አልነበረውም። ፈሪሳውያንም ተጠርተው በሚገባ ባለመስተናገዳቸው ክብራቸው በመነካቱ ቢቆጡ ነው እንጂ የጋባዥን ችግር ለመረዳትና አቁዋማቸውን በማስተካከል ገበናን ለመሸፈን ምንም የሚያደርጉ ዓይነት ሰዎች አልነበሩም። የእነርሱ ችግር ክብራቸው መነካቱ ብቻ ነው።

በትዳር ዓለም ሌላው ትልቁ ችግር በቤታቸው አንድ ነገር ሲጠፋ እንደ ሠርጉ አሳላፊዎች ጌታ ኢየሱስን ከመስማት ይልቅ የሌሎችንና የራሳቸውን ድምፅ መስማታቸው ነው። የእግዚአብሔር ፈቃድ ግን በትዳር ውስጥ ያን ዓይነት ሁኔታ እንዲከናወን አይደለም። ፍቅር

በሚያልቅበት ጊዜ ፍቅሩ በትዳር ውስጥ እንደገና እንዲትረፈረፍ ጌታ ኢየሱስ የሚለውን ለማድረግ ወደ እርሱ ቀርቦ መስማት ያስፈልጋል። ሰላም፤ ደስታ፤ ገንዘብንና የመሳሰሉትን ሁሉ ከትዳር ውስጥ ተሟጥጦ ገበና ሊጋለጥ መሳለቂያና መሳቂያ መሆን ደረጃ በምንደርስበት ጊዜ ገበናን የሚሸፍነውና የጎደለውን የሚሞላውን ጌታ ኢየሱስ ክርስቶስን መስማትና እርሱ የሚለውን ማድረግ ብቻ ነው። አንዳንድ ጊዜ በትዳር ውስጥ ሊኖር የሚገባው መልካሙ መዓዛ ያልቃል። ሚስት ባልን፤ ባልም ሚስትን የሚሳሳቡበት መልካሙ የፍቅር መዓዛ ያልቅና ባልም ቤትን በመናፈቅ በጊዜ ወደ መኖሪያው ከመመለስ ይልቅ አብዛኛውን ከቤቱ ውጭ ጊዜውን ማሳለፍ ይጀምራል ሚስትም በቤቷ በፍቅር ናፍቆት ባሏን ከመጠበቅና ከመቀበል ይልቅ እንዲያውም ወደ ቤት ተመልሶ ሲመጣ መበሳጨት ይቀናታል። በዚያን ጊዜ ትዳር መጥፎ ችግር ላይ ነውና ያለው ያን በትዳራቸው ውስጥ እርስ በእርሳቸው የሚያሳስባቸውን የፍቅር መዓዛ ጌታ መልሶ አትረፍርፎ እንዲሰጣቸው መጸለይ፤ እርሱን መስማትና የሚላቸውን ማድረግ ይኖርባቸዋል።

የዘመናችን ትዳር ግን ግብዝነት የሞላው ትዳር ሆኗል። አብረው የኖሩ በመምሰል የመፋታት ሕይወት የሚገፉ ባለትዳሮች በርካታ ናቸው። በሕይወታቸው ውስጥ አያሌ ነገሮች ተሟጥጠው ሲያልቁ ባዶ ጋን ብቻ ይዘው የተቀመጡት ብዙዎች ናቸው። እንዲያውም በትዳር ጣዕም ሊሰጥ የሚገባው ወይን ጠጅ ማለቁን እነርሱ ብቻ ሳይሆኑ ሌላው ሰው እንኳ አያውቅም። ለጸሎት ፈጽሞ አያመቹም። ራሳቸው ራሳቸውን አጥፍተው የሚከሰሙ ዓይነቶች ናቸው።

ባለ ትዳሮች ማለትም ባልና ሚስት የመከባበር ሕይወት እንዲኖራቸው ያስፈልጋል። ሰው ቢያመነዝርና ተጽጽቶ በእግዚአብሔር ፊት ይቅርታን ቢጠይቅ ከጌታ ዘንድ ምህረትን ያገኛል። ነፍስን እንኳ ቢያጠፋ! እግዚአብሔር ግን የማይሰማው ጸሎት ሚስቱን ወይም ባሏን የማታከብር ወይም የማያከብር ሰው ጸሎት ነው። ይህ በቃሉ ላይ ያለ ሕግ ነው። ባል ከሚስቱ ጋር ያለውን ጉዳይ በሚገባ ሳያስተካክል በጸሎት የእግዚአብሔርን ፊት ቢፈልግ መልስ አይሆንለትም። ሚስትም እንዲሁ። “እንዲሁም እናንተ ባሎች ሆይ፥ ደካማ ፍጥረት ስለ ሆኑ ከሚስቶቻችሁ ጋር በማስተዋል አብራችሁ ኑሩ፤ ጸሎታችሁ እንዳይከለክል፥ አብረው ደግሞ የሕይወትን ጸጋ እንደሚወርሱ አድርጋችሁ አክብሩአቸው።” (1ጴጥ. 3:7) በዘመናችን የአገራችንም ችግር ይህ ነው። ምድራችን እንዳትባረክ መርገሟም እንዳይነሣ እንቅፋት ከሚሆኑባት ነገሮች አንዱ በጋብቻ ውስጥ የሚገኘው ያልተስተካከለ ሕይወት ነው። ያልተስተካከለ ጋብቻ ላልተስተካከለ ሕብረተሰብ መፈጠር ምክንያት ነው። ያልተስተካከለ ሕብረተሰብ ለመርገም የተጋለጠ ነው። ስለዚህ በዚህ በኩል ላለው ችግር እያንዳንዳችን ባለትዳሮች የሆንን ተጠያቂዎች ስለሆንን መለስ ብለን ጓዳችንን፣ አኗኗራችንንና ትዳራችንን መቃኘትና የጎደለውንም ነገር ለማስተካከል ጌታ ኢየሱስን መስማትና የሚለንን ማድረግ አለብን።

አንዳንድ ባሎች ከሚስቶቻቸው ጋር አለመግባባት በሚፈጠርበት ጊዜ በዚያ የተነሣ ሰላማቸው ይናጋል። ይኳረፋሉ። በቤት ውስጥ እንደ ትዳር ጓደኛዎች ለመመላለስ ይከብዳቸዋል። ባልየው ሚስቱን ይቅርታ በመጠየቅ

ሁኔታውን ማስተካከል ሲገባው የራሱ የልብ ኩራት ይብስበትና መጠየቁን አይደፍርም፤ የተናቀ ይመስለዋል። በዚህ ነገር በጣም ሰላም በሚያጣበት ጊዜ ሊወስደው የሚፈልገው እርምጃ፡- ሚስቱን አብረው መጽሐፍ ቅዱስ እንዲያነቡ መጋበዝ ብቻ ነው፤ ከዚያም ይጸልያሉ። ያ ጸሎት ግን እንደ እግዚአብሔር ቃል ጌታ የሚሰማው ጸሎት አይደለም። አስቀድሞ መጽሐፍ ቅዱስ ከማንበቡና ለጸሎት ከመንበርከካቸው በፊት ከሚስቱ ጋር በይቅርታ ችግራቸውን መፍታትና ማስተካከል ነበረባቸው። ጌታ ኢየሱስ አልዓዛርን ከሞት እንዳስነሣው ሁሉ ድንጋዩን ለማንከባለልና መግነዙንም ለመፍታት አልፈለገም። ድንጋዩን የከደኑበት ሰዎች ናቸውና በጨርቅም የገነዙት ሰዎች ናቸውና ድንጋዩን የማንከባለሉንና መግነዙን የመፍታቱን የሥራ ድርሻ የተወላቸው ለሰዎች ነው። ስለዚህ በትዳር ውስጥም እኛ የገነዝነውን ችግር እንድንፈታ ኃላፊነት የተሰጠን ለእኛ ነው። ጌታ እንዲፈታልን በሚል ለበብ ባልተስተካከለ ልብ በእርሱ ፊት ብንቀርብ የግብዝነት እንጂ ሌላ ትርጉም አይኖረውም። እግዚአብሔር እኛን ለማባበል ብሎ የእርሱን መለኮታዊ ሥርዓት አያፋልስም። ሥርዓቱ ጌታን መስማትና የሚለውን ማድረግ ብቻ ነው። (1ጴጥ. 3:7) ባሎች ጸሎታቸው እንዳይከለክል እግዚአብሔር የሰጣቸውን የትዳር ጓደኛ ማክበር አለባቸው።

በቃና ዘገለገለው ሠርግ ላይ ጌታ ኢየሱስ ውኃውን ወደ ወይን ጠጅ ከለወጠ በኋላ ቀጥሎ ያዘዘው ትዕዛዝ ውኃውን ቀድተው ለአሳዳሪው እንዲለጡት ነው። አሳዳሪውም ወይኑን እንደ ቀመሰ በጣም ነው የተደነቀው። ከየት

እንደመጣ አያውቅም። ያ ወይን ከየት እንደመጣ የሚያውቁት አሳላፊዎች ብቻ ነበሩ። መልካምና ጣዕም ያለው ነገር ከየት እንደመጣ የሚያውቁት ጌታ ኢየሱስን የሚሰሙትና እርሱ የሚላቸውን የሚያደርጉ ብቻ ናቸው። አሳላፊዎች በማርያም ማሳሰቢያ መሠረት ጌታ ኢየሱስን ሰሙት እርሱ የሚላቸውን አደረጉ፤ መልካም ነገር ከየት እንደመጣም ለማየት ታደሱ። የግብዣው ሃላፊ መልካሙን የወይን ጠጅ ከቀመሰ በኋላ የተናገረው ንግግር ልዩ ትኩረት ልንሰጠው የሚገባው ነገር ነው። “ይህን መልካሙን የወይን ጠጅ ከየት አቆያችሁት፤ ሰው መልካሙን ነገር አስቀድሞ ያቀርብና በመጨረሻም የታደሙት እንግዶች ሲጠግቡና ሲሰክሩ መናኛውን ያቀርባል” አለ። ያ ነው የዚህ ዓለም መስተንግዶ። በሚል ስሜት ነው የተናገራቸው። ጌታ ኢየሱስ ባለበትና በተጋበዘበት ትዳር ውስጥ ይህ አሠራር ቦታ የለውም። ዓለም አስቀድሞ ደስ ደስ አሰኝታ አታልላና አስክራ በመጨረሻ ላይ አውጥታ መጣል ማደህየትና ማራቆት ወደ መናኛ ደረጃ ላይ ማድረስ የተለመደ ዘዴዋ ነው። ጌታ ኢየሱስ ግን በታናሽ ጅማራ ወደ ታላቅ ዕድገትና ፍጻሜ የማድረሱ ዘዴ ነው ያለው። መጀመሪያ ሞኝና ጣዕም የሌለው ከመሰለው ነገር ውብና እጅግ ጣፋጭ የሆነ ነገርን በትዳር ውስጥ የመፍጠርና የመቀደስ ዓላማ ነው ያለው። ይህ በጥልቅ ልናስብበት የሚገባው ጉዳይ ስለሆነ በትዳራችን ውስጥ ጌታ ኢየሱስ ክርስቶስን መጋበዝ፣ (ዮሐ. 2:1) ቀጥሎም እርሱን መስማትና የሚለንን ማድረግ (ዮሐ. 2:5) መዘንጋት የለብንም። ያን ጊዜ እግዚአብሔር በትዳር ላይ ገና ያልሰጠውን በረከት ሁሉ ያፈሳል፤ ለሌሎችም

በረከት እንድንተርፍ ያደርገናል። በዮሐ. 2:11 ላይ እንደተጠቀሰው ጌታ ኢየሱስ ምልክቶችን ማድረግ የጀመረው ልክ በቃና ዘገሊላ ሠርግ ላይ ተገኘቶ ነው። በእግዚአብሔር ዘንድ የትዳር ጉዳይ የምልክቶች፤ የድንቆችና የተአምራቶች ሁሉ መጀመሪያና ቀዳሚ ሥፍራ የሚሰጠው ነው። ስለዚህ ትዳር በእግዚአብሔር ዘንድ የተቀደሰና የተከበረ ተቁዋም ነው።

ትዳር ካልተባረከ አገልግሎት ሊባረክ አይችልም። ትዳር ካልተቀደሰ አገልግሎት ሊቀደስ አይችልም። ምክንያቱም ሚስቱን ማገልገል ያልቻለ ባል ለአገልግሎት ብቁ ሊሆን አይችልም። ባሏን ማገልገል ያልቻለች ሚስት በቤተ ክርስቲያን አገልግላለሁ ብላ ደፋ ቀና ብትል ግብዝነት የተሞላ ሩጫ እንጂ ብቃት አይደለም። እውነተኛ የሆነ ምልክትና አገልግሎት የሚጀምረው በቤተሰብ ወይም በትዳር ውስጥ ነው። ቢሆንም ባዶ ጋኖች በትዳር ውስጥ በኢየሱስ ትዕዛዝ ካልተሞሉ በቀር ምልክትና ተአምር አይኖርም። ስለዚህ ኢየሱስ የሚለንን መስማትና ማድረግ ነው፤ ይህ ነው መፍትሄው። ትዳር የመታዘዝ ጉዳይ ነው። ትዳር ጌታ የሚለውን የመስማትና የማድረግ ጉዞ ነው። በዚህ ጊዜ ነው የጌታ ክብር በትዳር ውስጥ የሚገለጠው። እግዚአብሔር ተአምራትን፣ ምልክትን የሚያደርገው የባልና የሚስትን ክብር ለመግለጽ ሳይሆን የራሱን ክብር ለመግለጽ ነው። ባልና ሚስትም የእግዚአብሔርን ክብር ላለመሻማት በመጠንቀቅ መኖር አለባቸው።

ETHIOPIAN EVANGELICAL BAPTIST CHURCH
9120 FERGUSON ROAD
DALLAS, TEXAS 75228

3. የትዳር ክቡርነት ለሰማያዊ ነገር ምሳሌ መሆኑ

ይህ የሚመጣው ተስፋ የበጉ ሠርግ ነው። ድንቅና የተከበረ ሠርግ ነው። ያን ዕለት ጌታ ኢየሱስን በግርማና በክብር እናየዋለን። ያ እጅግ የሚናፈቅ ነገር ነው። የእኛ ሠርግ የዚያ ድንቅ ተስፋ ምሳሌ ነው። የእኛን ጋብቻ በምናስብበት ጊዜ ያንን ድንቅ የሆነውን የበጉን ሠርግ እናስባለን፤ እንናፍቃለንም። ያንን ሠርግ የሚናፍቁና የሚጓጉ ሰዎች በዚህ በምድር ላይ በአሁኑ ወቅት ጌታ ኢየሱስ ባለበት ትዳር ውስጥ ሆነው እርካታ የተሞላበት ሕይወት የሚኖሩ ናቸው። የሰቆቃና የጎሰቆለ ሕይወትን በትዳራቸው ውስጥ የሚገፉ ሰዎች ሠርግና ጋብቻ ሁልጊዜ ያን ዓይነት ስለሚመስላቸው ለበጉ ሠርግ የሚሰጡትም ግምት ከዚያ የተለየ አይሆንም።

ይህን የትዳር ክቡርነት ለማግኘት ማድረግ የሚገባን አንድ ትልቅ ቁም ነገር አለ። ሉቃስ 19:5-6 “ዘኬዎስ ሆይ ፈጥነህ ውረድ ዛሬ በቤትህ እውል ዘንድ ይገባኛልና አለው፤ ፈጥኖም ወረደ በደስታም ተቀበለው።” ብዙዎች ወንዶች ልክ እንደ ዘኬዎስ ናቸው። በቤታቸው ሳይሆን በሜዳ ላይ በሚገኝ ዛፍ ተሰቅለው ብቻቸውን ጌታ ኢየሱስን ለማየት ይሻሉ፤ በዚህ ሁኔታ ጌታን ከተመለከቱ በኋላ ሚስቶቻቸውን ባይተዋር አድርገው እነርሱን ብቻ ባለ ራዕይ፤ እነርሱን ብቻ መንፈሳዊ፤ እነርሱን ብቻ ዓድቅ አድርገው ለመቁጠር ይፈልጋሉ። “አንቺ ኢየሱስን አላየሽም እኔ ግን አይቼዋለሁ። አንቺ ራዕይ የለሽም እኔ ግን ባለ ራዕይ ነኝ” በማለት ብቻቸውን በአንድ በኩል ለማደግ ይፈልጋሉ። ጌታ ኢየሱስ ግን በዚህ ዓይነት መንገድ

እንዲያዩት አይፈቅድም። ልክ እንደ ዘኬዎስ “ከዛፍ ላይ ውረድ እኔ በቤትህ እውል ዘንድ ይገባኛል” በማለት ነው ወደ ቤት የሚመልሰው። ራዕይን ለባል ብቻ ሳይሆን ጌታ ኢየሱስ ለሁለቱም ለባልና ለሚስት አንድ ላይ ለመስጠት ነው ፈቃዱ። አገልጋዮች በውጭ በሙላት እያገለገሉ በቤታቸው ውስጥ ግን ሚስቶቻቸውን የሚያሳዝኑና የሚያስለቅሱ እንዲሆኑ አይፈልግም። በመጀመሪያ አገልጋዮች ማገልገልን መማርና መጀመር ያለባቸው ከቤታቸው ነው። በቤቱ ካህን ያልሆነ ወንድ ምንም ያህል ከፍ ብሎ ኢየሱስን አየሁ ቢልም አያሳርፍም። ጌታን ያየው ባል ጌታን ይዞ ወደ ቤቱ ይመጣል። ጌታ በቤታችን መዋል ስለሚፈልግ ከታይታ የአደባባይ ዛፍ ወርደን በትህትና እርሱ የሰጠንን ሚስትና ልጆች ማገልገል ይኖርብናል።

ጌታ ኢየሱስ በዛፍ ላይ ሆነን ሳይሆን ከእኛ ጋር ፈጥኖ በቤታችን ሊውል የሚሻው ለሌላ ጉዳይ አይደለም ለሚስታችንና ለልጆቻችን ያለንን ቀረቤታና አገልግሎት ለመመልከት ነው። ከዚያም መስተካከል ያለበትን ለማስተካከል፤ መቆረጥ ያለበትን ለመቆረጥ ነው። ስለዚህ ከሁሉ ነገር በቅድሚያ ጌታ ኢየሱስ በቤታችን ይገባ ዘንድ ያስፈልጋል። በዮሐ. 14:23 “የሚወድደኝ ቢኖር ቃሌን ይጠብቃል አባቴም ይወደዋል ወደ እርሱም እንመጣለን በእርሱም ዘንድ መኖሪያ እናደርጋለን” ይላል።

ምዕራፍ ሦስት

የትዳር መሠረት

ትዳር ዓላማውን የጠበቀ እንደሆነ፣ ባለትዳሮችም እንደ እግዚአብሔር ፈቃድና ቸርነት የትዳር ፍሬ በደስታ እንዲመገቡ ከተፈለገ፣ የትዳር መሠረቱ ጽኑዕ መሆን አለበት። ለክርስቲያን ትዳር መሠረታዊ የሆነ ጽናት ከሚሰጡት መሃከል ዋነኞቹ የሚከተሉት ናቸው።


- ❖ ቃል ኪዳን ▶ መወሰን
- ❖ ፍቅር ▶ መቀበል
- ❖ መሰጠት ▶ መሆን
- ❖ ጸጋ ▶ መኖር
- ❖ እድገት ▶ መለወጥ

እንግዲህ የትዳር ጥንክሬ

- ◆ አለቃ ሳይሆን ጓደኛ
- ◆ መለወጥ ሳይሆን መለወጥ
- ◆ መወደድ ሳይሆን መውደድ
- ◆ መከበር ሳይሆን ማከበር
- ◆ መናገር ብቻ ሳይሆን መኖር
- ◆ የራስን ድካምና ጥንክሬ ማወቅ
- ◆ አላፈነትን መቀበል ሳይ ነው።

1. ቃል ኪዳን

የትዳር መሠረቱ የሚጀምረው በጽኑዕ ቃል ኪዳን ነው። እግዚአብሔር ነገሮችን ሁሉ ሲያከናውን የነበረውና አሁንም እያከናወነ ያለው ወደፊትም የሚያከናውነው በቃል ኪዳን ነው። ለዚህም ነው ብሉይ ኪዳንና አዲስ ኪዳን በማለት እግዚአብሔር ለልጆቹ የሰጠውን ተስፋና የአፈጻጸሙን ሂደት የምንጠራው። እግዚአብሔር እስራኤላውያንን ሲወቅስ፤ ሲመክር፤ ሲገሥጽና ሲያጽናና እንደ መረጃ አድርጎ ሁልጊዜ የሚጠቅሰው እርሱ ከአባቶቻቸው ጋር የገባውን ዘላለማዊ ቃል ኪዳን ነው። የእግዚአብሔር ነገር በቃል ኪዳን ሲመሠረት በቀላሉ አይደለም። መሠረቱ እጅግ የጸናና አስተማማኝ ሆኖ ነው። የጋብቻ ቃል ኪዳን መሠረቱ፡- “ስለዚህ ሰው አባቱንና እናቱን ይተዋል በሚሰቱም ይጣበቃል ሁለቱም አንድ ሥጋ ይሆናሉ። አዳምና ሚስቱ ሁለቱም እራቁታቸውን ነበሩ አይተፋፈሩም ነበር።” (ዘፍ. 2:24) ቃል ኪዳኑ ጽኑ ሆኖ እንዲኖር ከተፈለገ ባልና ሚስት ሁሉን መተው፣ በአንድነት መጣበቅና በፍቅር አንድ መሆን ይኖርባቸዋል።



መተው - የሚጀምረው ወላጆችን ትቶ ከትዳር ጓደኛ ጋር በመጣበቅ ነው። የእግዚአብሔር ቃል መተው ሲል ከመጥላት ወይም ደግሞ ከመናቅ ጋር ምንም ግንኙነት የለውም። ወላጆችን መውደድ፣ ማክበር ለእነርሱ ማሰብ እንደ እግዚአብሔር ቃል የሚጠበቅብንን ማድረግ ተገቢ ነው። በትዳር ውስጥ ግን ይዘናቸው አንገባም። ወላጆች በባልና በሚስት መካከል እንዲገቡ የእግዚአብሔር ፈቃድ አይደለም። አንድ አካል በሁለት ራስ መመራት አይችልምና። ስለዚህ ወላጆች በትዳር ውስጥ ከገቡ ትእዛዝ ከሁለት ራስ ስለሚተላለፍ ለጤናማ ትዳር ጠንቅ ይሆናል።

ሌላው ደግሞ ወደ ትዳር ከመግባቱ በፊት ግለሰቡ የኖረበትን የሕይወት ልምምድ መተው ነው። የሌጣነት የኑሮ ልምምድ ይዞ በዚሁ አያያዝ እቀጥላለሁ ብሎ ወደ ትዳር ውስጥ መግባት ለትዳር ትልቅ ጠንቅ ነው። በተለይም ያለፈውን ውድቀት፣ ስሕተት፣ ድካምና ትክክለኛ ያልሆነ አስተሳሰብ ይዞ ወደ ትዳር መምጣት ችግርን ይፈጥራል። ስለዚህ በቃል ኪዳን እንዲጸና ያለፈውንና ለትዳር ማይጠቅመውን ሁሉ መተው ቀዳሚነት የሚሰጠው ነገር መሆኑን አለበት። በትዳር ውይይት ላይ የአባትን ወይም

የእናትን ባሕርይ አምጥቶ ማወዳደር አብሮ ለማድግ እንቅፋት ይፈጥራል። አባቱ እንደዚህ አይደለም የሚያደርገው ወይም እናቱ እንደዚህ አይደለም የምታደርገው ማለት ከተጀመረ ችግር መጀመሩ ነውና ያንን መተው! መተው! መተው!! ያስፈልጋል።

መጣበቅ - ያለፈውን ማለትም ለትዳር የማይጠቅመውን ሁሉ መተው ከትዳር ጓደኛ ጋር ለመጣበቅ በጣም ይጠቅማል። ሁለት ነገር መጣበቅ የሚችለው በመካከሉ ምንም ባዕድ ነገር ከሌለ ብቻ ነው። ትንሽም የሚመስል ነገር በመካከሉ ከገባ ለእውነተኛ መጣበቅ እንቅፋት ይሆናል። የጌታ ቃል መተውን የሚመክረን ለእግዚአብሔር ክብር እንደሚሆን ባልና ሚስት በፍቅር እንዲጣበቁ ነው። ይህ መጣበቅ በሁሉም ነገር ነው። በኑሮ፣ በስሜት፣ በአመለካከት፣ በፍላጎትና በሥጋ። በሥጋ መጣበቅ የሩካቤ ሥጋና የኑሮን ልምምድ ይጨምራል። በትዳር ቃል ኪዳን ውስጥ የሩካቤ ሥጋ ልምምድ በእግዚአብሔር ዓይን ንጹህና የተቀደሰ ነው። “መጋባት በሁሉ ዘንድ ክቡር መኝታውም ንጹሕ ይሁን” (ዕብ. 13:4) ይህ በሥጋ መጣበቅ ፍጹምና የሚያረካ የሚያደርገው የሁለቱ ለእርስ በርሳቸው ያላቸው ፍቅርና መከባበር፣ መተሳሰብና ያለፈውን መተው መቻላቸው ነው።

አንድነት (አንድ መሆን) - የባልና የሚስት አንድነት የመተውና የመጣበቅ ውጤት ነው። በመካከላቸው ሊገባ የሚችለውን አሮጌውን ልማድና ለትዳር የማይጠቅመውን ሁሉ የመሸራ ልብስ ለመልበስ የወትሮውን

ልብስ እንደሚያወልቁ፣ አውልቀው ከጣሉት መጣበቅ ቀላል ነው። ይህ መጣበቅ የሚጠነክረው በፍቅር በመጣመር ነው። ለባልና ሚስት ፍጹም አንድ መሆን መሠረቱ ይኸው ነው። አንድነት ጠንካራ ከሆነ መተው አይከብድም፣ ለመተው ፈቃደኝነት ካለ መጣበቅ ብዙ ትግል አይኖረውም። መተው፣ መጣበቅና አንድነት ለጽኑና ለማይለወጥ ቃል ኪዳን ጠንካራና አስተማማኝ መሠረት ነው። ነፋስና ጎርፍ የማያፈርሰው በዓለት ላይ ተመሠረተ የሚባለው ትዳር መሠረት ይኸው ነው።

ቃል ኪዳን የሚጸናው በእነዚህና በመሳሰሉት መሠረቶች ከሆነ ቃል ኪዳንን በሚገባ መመስረትና በተስተካከለ ትርጉም እልባት ማስያዝ ይኖርብናል። ቃል ኪዳንና ውል ተመሳሳይ ቢመስሉም በአተረጓጎማቸውና በአፈጻጸማቸው ላይ ይለያያሉ። ቃል ኪዳን ከውል ይበልጣል። ውል በሁለት ቃል ተቀባይና ቃል ሰጭ መካከል የሚፈጸም ስምምነት ሲሆን ዋናው የስምምነቱ ባህርይ የሚያተኩረው ሁለቱ ተዋዋሮች በተወሰነ የጊዜ ገደብና ልክ ሊፈጽሙት ወይም ሊያቀርቡት የሚገባ ግዴታ በማስቀመጥ ነው። ይህ ግዴታ ከሁለቱ በአንዳቸው በኩል ሳይሟላ ቢቀር ውሉ አይቀጥልም። ፈራሽ ነው። ቃል ኪዳን ግን ያን ዓይነት ሃሳብ ይዞ አይደለም የሚፈጸመው። ቃል ኪዳን በሚገቡት መካከል ተመጣጣኝ ይሁን አይሁን ሊፈጸም የሚገባ ግዴታ አለ። ያ ግዴታ በአንድ ወቅት ከሁለቱ በአንዱ መካከል መፈጸም ወይም መሟላት ባይችል እንደ ውል ከዚህ በፊት የነበረው ስምምነት አይፈርስም ይቀጥላል። ይህ በዚህ መልክ መቀጠልና መጽናት የሚችለው ቀደም ብለን በዝርዝር

የተመለከትናቸው አስተዋጽኦ ሊያደርጉ የሚችሉ ባህርያት ናቸው። ቃል ኪዳን ከላይ በሰጠው ብያኔና ኃላፊነት መሠረት ዋጋ የሚያስከፍል ስምምነት ነው። ውል ግን በመብትና በግዴታው ላይ የተመሠረተ ስምምነት እንደመሆኑ መጠን ግዴታ ከታጠፈ መብት ለመቀጠል አይገደድም። ወይንም መብት ቢታሳል ግዴታ እንዲቀጥል የሚያስገድድ ስምምነት አይደለም። ውልና ቃል ኪዳን ዋናው ልዩነታቸው እዚህ ላይ ነው። የክርስቲያን ጋብቻ መሠረቱ ግን ቃል ኪዳን ነው።

2. ፍቅር

ይህን ዓይነቱን ቃል ኪዳን ፍጹም የሚያደርገው የማይለወጠው ዘላለማዊ ፍቅር ነው። ያ ፍቅር ከሰብአዊነት የተነሣ የሚመነጭ ፍቅር ሳይሆን ከላይ ከአርያም የሚወርድ መለኮታዊ ፍቅር ነው። እግዚአብሔር ለሰው ልጆች ደህንነት ሲል ያቀደው ዕቅድና የገባው ተስፋ እርሱ አንድያ ልጁን እስኪሰጥ ድርስ ዓለሙን እንዲሁ በመውደድ ነው። ጌታ ኢየሱስም የዚህን ታላቁንና መለኮታዊውን ፍቅር “ይህ ስለ እናንተ የሚፈስሰው የአዲስ ኪዳን ደሜ ነው” በማለት ገለጸው። ኪዳንን ከጅማሬ እስከ ፍጻሜው ሳይበላሽ ምንም ዓይነት መለዋወጥና መሻሻል ሳይደረግበት ሊጠብቀውና ሊያኖረው የሚችለው የማይለወጠው መለኮታዊው ፍቅር ነው። ጌታ ኢየሱስ ክርስቶስም ቃል ኪዳኑን በደሙ ያጸናውም ለዚህ ነው። እኛም ከዚህ የምንማረው ለገባነው ቃል ኪዳን እውነተኛነትና ጽኑዕነት ሕይወታችንን አሳልፈን

ለመስጠት መዘጋጀት አለብን። እንግዲህ ለትዳር መሠረት የሚሆነው ይህን ዓይነቱ ፍቅር ነው። በትዳር ውስጥ የፍቅር ጠባይ ምን መምሰል እንዳለበት ተዘርዝሮአል። ባልና ሚስት ከጊዜ ወደ ጊዜ በዚህ ቃል የትዳራቸው መሠረት ጤነኛ መሆኑን ማየት ይኖርባቸዋል።

“ፍቅር ይታገሃል፤ ቸርነትንም ያደርጋል፤ ፍቅር አይቀናም፤ ፍቅር አይመካም፤ አይታበይም፤ የማይገባውን አያደርግም፤ የራሱንም አይፈልግም፤ አይበሳጭም፤ በደልን አይቆጥርም፤ ከእውነት ጋር ደስ ይለዋል እንጂ ስለ ዓመፃ ደስ አይለውም፤ ሁሉን ይታገሃል፤ ሁሉን ያምናል፤ ሁሉን ተስፋ ያደርጋል፤ በሁሉ ይጸናል።” (1ቆሮ. 13:4-7)

ይህን የማይለወጠውን ፍቅር በዝርዝር ስንመለከተው ይህን ይመስላል፡-

ፍቅር ስድ አይደለም። “ፍቅር የራሱን አይፈልግም” ሲል ገደብ የለውም፤ ዓይነት የለውም፤ ልቅ ነው ማለት አይደለም። ምክንያቱም በፍቅር ውስጥ ተግሳጽና እርማት አለ። ፍቅር መታረም የሚገባውን ነገር እንዲያው ዝም ብሎ በስድነት አያልፍም፤ ያርማል። ፍቅር ከሁለቱ ለአንዳቸው ብቻ ለሚጠቅም ነገር ሳይሆን ለሁለቱም ጥቅም ሲባል ገደብ አለው። እርሱ እርሷን የሚያርመውና የሚገስፀው ለእርሱ ወይም ለእርሷ ብቻ ጥቅም ሳይሆን ለሁለቱም ጥቅም ሲባል ነው። እርሷም እርሱን ስታርመው እንዲሁ። በእውነተኛ ፍቅር ውስጥ ተጠያቂነት አለ። ባል ሚስቱን ስለሚወድ ስለ እርሷ ተጠያቂነት አለበት፤ ሚስትም እንዲሁ። በዚህ ዓይነት ግንኙነት ውስጥ እውነተኛ ፍቅር እስካለ ድረስ የጠያቂነትም ሆነ የተጠያቂነት ነጻነት በሚገባ የተጠበቀ ነው። ለጠያቂነትና ለተጠያቂነት ኃላፊነት ራስን ማግለል የፍቅር

ምልክት ሳይሆን የራስ ወዳድነትና የፍቅር እጦት ምልክት ነው። ይህም ሲባል የጠያቂነት የውስጥ ስሜት ወይም ዓላማ ጤንነቱ በእግዚአብሔር ቃልና መንፈስ መመዘን የለበትም ማለት አይደለም። ለመጠየቅም ሆነ ለመጠየቅ የጠያቂውም ሆነ የተጠያቂው የውስጥ ዓላማ ትክክለኛና የቀና መሆን ይኖርበታል። ጠያቂነት በመወንጀል ዓላማ ከሆነ ያ በፍቅር ሽፋን ተጠቅልሎ መቅረብ እንጂ ፍቅር አይደለም። ተጠያቂነትም እንደዚሁ ነው።

አንዳንድ ወንዶች ከምድር ተነሥተው ቀናተኞች ስለሆኑ የሚስቶቻቸውን መብት እጅግ በጣም በመግፈፍ እንዳይፈናፈኑ አድርገው ያኖሯቸዋል። ይኸ ታዲያ ለምንድነው ሲባሉ የሚሰጡት መልስ ሚስቱን ስለምወዳት ነው ብለው በፍቅር የተሸፈነ መደለያ ይሰጣሉ። ግን ያ ቅናት እንጂ ፍቅር ስላልሆነ ይዋሻሉ። ፍቅር ከራስ ወዳድነት ነፃ ነው። ፍቅር ያምናል ቅናት ግን አያምንም ይጠራጠራል። ይህም ሲባል ደግሞ ሚስት ወይም ባል በማይመች አካሄድ ከተወሰነላቸው ድንበር ሲያልፉ ማረም አይገባም የሚል አመለካከት አይደለም። ሁለቱም ቢሆኑ አንዳቸው አንዳቸውን ከማይመች አካሄዳቸው በፍቅር መመለስና ተገቢውን ጥያቄ በመጠየቅ ማስተካከል አለባቸው። ፍቅር በራሱ ላይ ሊሆን የሚፈልገውን በሌላው ላይ አያደርግም። “እኔስ በእርሱ ቦታ ብሆን?” ብሎ በመጠየቅ ራሱን ይቆጥባል፤ ይገራል፤ ይጠነቀቃልም።

በአጠቃላይ ከዚህ ዓይነቱ ፈተና ራስን ለመጠበቅ ለዚህ ዓይነቱ ችግር ሊያጋልጡ የሚችሉትን ቀዳዳዎች መድፈን ያስፈልጋል። የተለያዩ ቀዳዳዎች ሊኖሩ

ይችላሉ። ከእነርሱም መካከል ሐሜትና የግልን ሚስጢርን ለሌላው ማውራት ይገኙበታል። ባልና ሚስት እነዚህን ከመሃከላቸው ማራቅ አለባቸው። ይህ ቀዳዳ መደፈን የሚችለው በጠበቀ ግንኙነትና መቀራረብ ነው። በተራራቀና በተዘረዘረ ነገር መሃል በሚያስፈልገውም በማያስፈልገውም በኩል ነፋስ እንደ ልብ የመግባት ዕድል ይገጥመዋል። ነፋስ እንደ ልብ የሚዘልቅበት ስንጥቅ ደግሞ ለጠቅላላው ሕንፃ መፈራረስ ምክንያት ነው። በባልና በሚስት መካከል ከሦስተኛ አካል የሚመጣውን ማንኛውንም አሉባልታ ማስተናገድ አጥፊ ነፋስ መጋበዝ ማለት ያ ነው። ሌላው ቀርቶ ይቀርባሉ ለሚባሉት ለአባት፤ ለእናት፤ ለእህት፤ ለወንድሞችና ለልጆች ለሚያመጡት ምንም ዓይነት አሉባልታ ቀዳዳ መስጠት ጤንነት አይሆንም። ይህም ማለት ከሚቀርቡን ሰዎች ምክርና እርማት አንቀበልም ማለት አይደለም። ነገር ግን የእነርሱ ቅርበት ገደብ አለው። ሚስት ባሏን አሳልፋ ለመስጠት ለማንኛውም ምክር አዎንታዊ ምላሽ እንዲኖራት አያስፈልግም፤ ባልም እንዲሁ። ከእግዚአብሔር በስተቀር ምንም ነገር በመሃከላቸው መግባት የለበትም።

3. መሰጠት ወይም የጠበቀ ግንኙነት

የትዳርን መሠረት የበለጠ ጽኑ ከሚያደርጉት ነገሮች አንደኛው የጠበቀ ግንኙነት ወይም እንድነት ነው። ይህ ግንኙነት ወይም እንድነት ይህን ያህል ስፋት፤ ወሰንና መጠን አለው ተብሎ ተለክቶና ተመዝኖ የሚታይና

የሚታወቅ ነገር አይደለም። በአገራችን አንድ አባባል አለ “አፍንጫን ሲመቱት ዓይን ያለቅሳል” ይባላል። አፍንጫም ራሱን የቻለ አካል ነው ዓይንም በራሱ ራሱን የቻለ አገልግሎት ያለው አካል ነው። ግን በአፍንጫ ላይ ለደረሰው ጉዳት ክስተቱን አጉልቶ ልክ እንደ አፍንጫ በመታመም እንባውን እየዘረገፈ የሚያሳየው ዓይን ነው። ዓይንም አደጋ ደርሶበት በተራው ሲታመም አፍንጫ ከውስጡ ፈሳሽ ነገርን በማዝረብረብ ሁኔታውን ያንጸባርቃል። ሁለቱ አካላት እጅግ በጣም የቀረበ ግንኙነት አላቸው። የባልና የሚስትም የቀረበ ግንኙነት ምናልባት ከዚህ ዓይነቱ አገላለጽ ይበልጣል እንጂ አያንስም። ዓይን አፍንጫን አፍንጫም ዓይንን እንደሚጠብቅ ሁሉ ሚስት ባልን ባልም ሚስትን በዚሁ ዓይነት የሳሳ ስሜት መጠባበቅ አለባቸው። መጠባበቅና መቀራረብ ነው መሠረታቸውን ጽኑ የሚያደርገው። አለበለዚያ ግን ሰይጣን ጠላትም የትዳርን መሠረት ሊያናጋ ሲፈልግ የሚተናኮለው ይህንን አንድነትና ግንኙነት ነው። ዓይንን ለማስለቀስ የግድ ግንድ የሚያክል ጉድፍ ዓይን ውስጥ መክተት አያስፈልገውም በጣም ኢምንት በሆነችው ጉድፍ ማስለቀስ ይቻላል። ስለዚህ ግንኙነት እጅግ በጣም ጥንቃቄ የሚያስፈልገው ነገር ስለሆነ ባልና ሚስት ግንኙነታቸውን ለመጠበቅ የበለጠ ትኩረት እንዲሰጡት ያስፈልጋል።

አንዳንድ ጊዜ ሰይጣን በባልና በሚስት መካከል እርስ በእርስ እንዲተያዩ ግን እንዳይገናኙ የሚያደርጋቸውን መስተዋት ዓይነት ነገር በመሃላቸው ያስቀምጣል። እርግጥ ነው ዓይን ለዓይን ይተያያሉ አንዳቸው ከአንዳቸው የተደበቁ አይመስልም ነገር ግን ግንኙነት የላቸውም፤ ተለያይተዋል።

ትንፋሽ ለትንፋሽ አልተቀራረቡም፤ ስሜት ለስሜት አልተደማመጡም ግን መተያየት ብቻ ነው። ይህንን ሁኔታ ሰፋ አድርገን ስንመለከተው ባልና ሚስት ባለትዳርነታቸው እንደ ተጠበቀ ነው። አብረው ይወጣሉ አብረው ይገባሉ። በቤት ውስጥ የሚያስፈልጋቸውን እርስ በእርስ ለሚሟላት ደፋ ቀና ይላሉ፤ ነገር ግን አብረው በሚኖሩበት ጊዜ በመሃላቸው ትንሽም ይሁን ትልቅ አለመግባባት ሲፈጠር የሚሰጡት ምላሽ ይብዛም ይነስ ኩርፊያ ይሆናል። ያ ኩርፊያ እንዳለ አብረው በመኖር የባልና የሚስትነት ግዴታቸውን ለመወጣት ይሞክራሉ። ታዲያ ይህ ዓይነቱ ፍጹም የሆነ የጠበቀ ግንኙነት ነው ለማለት አያስደፍርም፤ ልክ በመሃላቸው መስተዋት ተቀምጦ በዛ ውስጥ የሚተያዩ ዓይነት ይመስላሉ። ምንም እንኳን እርስ በእርሳቸው እንዲተያዩ ቢያደርጋቸውም ይበልጥ ተቀራርበው የስሜታቸውንና የመንፈሳቸውን ድምፅ ለመደማመጥ ዕድል ስለነፈጋቸው የጠበቀ እንዲሆን የተገባው ግንኙነታቸውን ሰንካላ ያደርገዋል። ይህ ሰንካላ ነገር በባልና በሚስት መካከል ሊተላለፍ የሚገባውን ሕይወት ያግደዋል። ይህም የእግዚአብሔርን በረከት ያግደዋል። በዚህ ወቅት ወደዱም ጠሉም የጋብቻቸው መሠረት መናጋት ይጀምራል። በመሠረቱ የእግዚአብሔር ቃል ባልና ሚስት አንድ ሥጋ ናቸው ብሎ እያወጀ በአስተሳሰባቸው፤ በአኗኗራቸውና በፍላጎታቸው ባል ወደ ግራ ሚስት ወደ ቀኝ፤ አንዱ ምሥራቅ ሌላው ምዕራብ ሆነው መኖር አይችሉም። ይህ እንዳይሆን በአንድ ሃሳብ በአንድ አኗኗርና ፍላጎት መተሳሰርና መሠረታቸውን ጽኑ ማድረግ ይኖርባቸዋል።

በጋብቻ ውስጥ የአንድነትን መሠረት የጸና ለማድረግ ከፍተኛ አስተዋጽኦ ከሚያደርጉት መካከል አንዱ መስጠት ነው። ይህም ማለት ባል ራሱን ለሚስቱ መስጠት ሚስትም ራሷን ለባሏ መስጠት ማለት ነው። እያንዳንዳቸው እርስ በእርሳቸው እነሆ እኔ የአንቺ ነኝ። እነሆ እኔ የአንተ ነኝ። ከጌታ ቀጥሎ በምድር ላይ የምኖረው ላንቺ ነው፤ እኔም ከጌታ ቀጥሎ በምድር ላይ የምኖረው ላንተ ነው። በመባባል ራሳቸውን መስጠታቸውን ማሳወቅና ያንን ተግባራዊ ለማድረግ ያልተቆጠበ ጥረትና ትጋት ማድረግ አለባቸው። እንግዲህ ጽኑ ቃል ኪዳን ካለ መዋደድ አይከብድም፤ ፍጹም ፍቅር ካለ መቀራረብ አይቻግርም፤ የጠበቀ መቀራረብ ካለ ራስን ለሌላው አሳልፎ መስጠት አዳጋች አይሆንም።

ስለዚህ ትዳር/ጋብቻ በዚህ ሁኔታ መልክ ከያዘ የሚቀጥለው እርከን አንዳቸው ለአንዳቸው ራሳቸውን መስጠት ነው። ባል ለሚስቱ ራሱን መቆጠብ አይገባውም ሚስትም እንደዚሁ ራሷን ከባሏ ላይ መቆጠብ አይኖርባትም። ባሎች ውጭ ወጥተው ሌሎችን አይተው በፈተና ላይ የሚወድቁት ሚስቶቻቸው ራሳቸውን ስለሚቆጥቡባቸው እንደሆነ ይታመናል፤ ሴቶችም እንደዚሁ። ራስን ከትዳር ጓደኛ መቆጠብ መንፈሳዊነት አይደለም። ትዳር በመንፈሳዊነት ላይ ተመሠረተ ማለት በጋብቻ ውስጥ መከናወን ያለባቸውን ፍላጎቶችን መካድ ማለት አይደለም። እንዲያውም በትዳር ውስጥ ባል ለሚስቱ የሚገባትን ሚስትም ለባልዋ የሚገባውን ማድረግ ከመንፈሳዊ ኃላፊነት አንዱ ነው። ይህን ነገር ባለትዳሮች በሚገባ ማጤን ይገባቸዋል። ምክንያቱም በትዳር ሐሴት የሚደረገው በምድር ላይ እንጂ በሰማይ ስላልሆነ

ነው። በሌላ አባባል ትዳር የተሰጠው ለምድራዊ ኑሮ ደስታና እርካታ ነው።

4. በጸጋ መኖር

በጽኑ ቃል ኪዳንና በእውነተኛ ፍቅር ተመሥርቶ ጥብቅ በሆነው መቀራረብ ራስን መስጠት ካለ ያንን ደግሞ ሊያስፈጽም የሚችል ጸጋ አለ። ጸጋ የእግዚአብሔር ምህረትና ፍቅርን የሚያስረዳ ጽንሰ ሐሳብ ነው። ባልና ሚስት በጸጋ ከተሞሉ እርስ በእርሳቸው በፍቅርና በምሕረት የተሞሉ ይሆናሉ። የተጎዳኙት ሰው ባልም ይሁን ሚስት ከቶም ፍጹም ሊሆኑ አይችሉም ከዕቅዳቸው ውጭ የትዳር ጓደኞቻቸውን ሊያሳዝኑ ይችላሉ። በዚህ ወቅት ሁለቱም ጸጋ ካላቸው ያዘኑበትን ጉዳይ በምሕረት በመተውና ወደ ቀድሞው ፍቅር መመለስ አያስቸግራቸውም። ይቅር ብዬሃለሁና ይቅር ብዬሻለሁ የሚለው በሚገባ ላጤነው ቀላል ቃና አይደለም ያለው። ምክንያቱም ይቅርታ የጸጋ ቋንቋ ስለሆነ ነው። ምሕረት የአምላክ የተለየ ባህርይ ነው። ይቅር ብዬሃለሁ ማለት በጸጋው እቀበልሃለሁ ማለት ነው። ይቅር ብዬሻለሁ ማለት በጸጋው እቀበልሻለሁ ማለት ነው። ጸጋ ርኅራኄን፤ ቸርነትንና ምሕረትን በሰፊው ያቀፈ ሐሳብ ነው። ያንን ሐሳብ በትዳር ውስጥ መለማመድ ማለት ቃል ኪዳንን ይበልጥ ማጽናት ማለት ነው። ትዳር አደጋ ላይ ወድቋል ከአደገኛነቱም የተነሣ ቀይ መብራት እየታየበት ነው የሚባለው በትዳር ውስጥ ጸጋ ጠፍቶ ሚስት በባሏ ጨክና ርኅራኄ ጎድሏት ሲታይ ወይም ባል ለሚስቱ

ምሕረት ማድረግ አቅቶት በክፋት ሲሞሉ ነው። ግን የእግዚአብሔር ጸጋ ባለበት ቦታ ምሕረት አለ፤ ቸርነት አለ፤ በጎነት አለ፤ ርኅራኄ አለ። እነዚህ ሁሉ ካሉ ደግሞ ራስን ለሌላው አሳልፎ መስጠት የሚከብድ አይሆንም።

መስጠትን አስከትሎ የሚመጣው ጸጋ ነው። ጸጋ ተቃራኒ ቃል አለው። ይህም “ሕግ” ነው። ለመሆኑ በሁለቱ መካከል ያለው ልዩነት ምንድን ነው? ሕግ ይኮንናል ጸጋ ግን ምሕረትን ይሰጣል። ሙሴ ሕግን አመጣ ክርስቶስ ግን ጸጋን ሊሰጠን መጣ። እርሱ ጸጋን በጸጋ ላይ ምሕረትን በምሕረት ላይ ርኅራኄን በርኅራኄ ላይ ሊሰጠን መጣ። እንግዲህ ለትዳርም የሚያስፈልገው ከሕግ በላይ የሆነ ምሕረት የተሞላው ጸጋ ነው። ሕግና ሥርዓት ሲበዛ ትዳር ይሞታል። ሚስት በባል ላይ የምትደነግገው ድንጋጌዎች፤ የምትጥልበት ሥርዓቶች፤ የምትሰጠው ሕጎች ባልን ያሽመደምዱታል። ቤቱን ከመውደድ ይልቅ መጥላቱ ይቀናዋል። ባልም ለሚስቱ የሚሰጠው እንዲዚሁ ሚስትን ያደርጋታል። በሁለቱ መካከል መስፈን ያለበት ሥርዓትና ድንጋጌ ሳይሆን ጸጋ ነው። ባሎች ሚስቶቻቸውን ማመን መቻል ወይም ሚስቶች ባሎቻቸውን ማመን መቻል አለባቸው። ያ ታልቅ ዕረፍት ነውና። ያ ደግሞ የሚወጣው ከሥጋ ሳይሆን ከአምላካችን ከእግዚአብሔር ጸጋ የተነሣ ነው።

5. ዕድገት


በጸጋው መሠረት የተገነባ ትዳር ወደ ዕድገት ይደርሳል። ፍቅር ሁሉንም ተስፋ ስለሚያደርግ ባለፈው

የሚኖር አይደለም። ስለዚህ ወደፊት ተስፋ በማድረግ መኖር ራሱን የቻለ የዕድገት መሠረት ነው። ፍቅር በትናንትናው ወይም በዛሬው በደል አትፈርስም ፍቅር በነገው ዕድገት ትታመናለች። ስለዚህ ጸጋ ካለ ዕድገት አለ። ይህም ዕድገት የአንድ ወገን ያልተስተካከለ ዕድገት ሳይሆን የተመጣጠነና በሕብረት የሚታይ ዕድገት ነው። ለእንደዚህ ዓይነቱ ዕድገት ዕድል የሚሰጠው ጸጋ ነው።

የትዳር መሠረት በዚህ መልክ ከቀጠለ የሚደርሱበት የመጨረሻ እርከን ዕድገት ነው ማለት ነው። አካላዊ ዕድገት በአንድ ወቅት ሊያቋርጥ ይችላል። የትዳር ዕድገት ግን ማቆሚያ የለውም። ይኸውም ትዳር አንድም ወደ ታች ይቆረቁዛል አልያም ሳያቋርጥ ዕድገቱን ጠብቆ ይሄዳል። የክርስቲያን ትዳር ዕድገት ያልታሰበና ያልተጠበቀ ጎዳና አይደለም። ክርስቲያን በትዳሩ የሚያድገው ሲጀምር ከነበረበት ተራራ ላይ ወደ ሸለቆ ወርዶ እንደገና ከፍ ወደ አለው ተራራ ላይ በመውጣት ነው። በአንዴ እንጣጥ ብሎ ያደገ መስሎ የሚታይ ትዳር የገለባ እሳት ዓይነት ነው። በጣም ነደደ ሲሉ ሳይታሰብ ደግሞ የሚከስም ነው። ስለዚህ መውረድ በጣም አስቸጋሪ ቢሆንም የተቀደደው መንገድ በዚያ ሁኔታ ነው። ራስን ዝቅ ማድረግ ከፍ ለማለት የተተለመደበት ጎዳና ነው። ትዕቢት ከውድቀት ከቀደመች ትህትና ደግሞ ከክብር እንድትቀድም የተረጋገጠ ነው። ባለማቋረጥ እንዳድግ ምን ማድረግ አለብኝ? ለሚለው ጥያቄ የእግዚአብሔር ቃል የሚቀጥለውን ምክር ይሰጣል። “ስለዚህም ምክንያት ትጋትን ሁሉ እያሳያችሁ በእምነታችሁ በጎነትን ጨምሩ፤ በበጎነትም እውቀትን፤ በእውቀትም ራስን

መግዛት፤ ራስንም በመግዛት መጽናትን፤ በመጽናትም እግዚአብሔርን መምሰል፤ እግዚአብሔርንም በመመሰል የወንድማማችን መዋደድ፤ በወንድማማችም መዋደድ ፍቅርን ጨምሩ። እነዚህ ነገሮች ለእናንተ ሆነው ቢበዙ፤ በጌታችን በኢየሱስ ክርስቶስ እውቀት ሥራ ፈቶችና ፍሬ ቢሰጥ እንዳትሆኑ ያደርጉላችኋልና፤” (2 ጴጥ. 1:5-8)

የትዳር መሠረት ሲጠቃለል



ምዕራፍ አራት

የትዳር ኑሮ

በዚህ ውስጥ መላ-ምቶች ወይም ንድፈ ሐሳቦችን ሳይሆን ተግባራዊ ርምጃዎችን የምንመለከትበት ምዕራፍ ነው። በትዳር ኑሮ ውስጥ ተጨባጭ የሆኑ አሥራ ሁለት ርዕሰ ጉዳዮች አሉ። እነዚህን አጠር አጠር አድርገን ልንመለከታቸው እንሞክራለን። እነዚህን ጉዳዮች በትዳር ልምምድ ውስጥ ሊያጋጥሙ የሚችሉ ተጨባጭ ነገሮች ናቸው። አስቀድሞ ማወቁ ደግሞ ለዝግጅትም ሆነ ለልምምድ እጅግ አስፈላጊ ነው።

1. ኃላፊነትን ማወቅ

የመጀመሪያው ነጥብ በትዳር ውስጥ ስንኖር ሚናችንን፤ ኃላፊነታችንና የሚጠበቅብንን ማወቅ ነው። እነዚህ ነገሮች ብዙ ጊዜ ቀላል መስለው ስለሚታዩ በዚህ ጉድለት የተነሣ ትዳር ተዛንፎ ለመውደቅ የቀረበ ጎጆ ሆኖ ይቀራል። ባልና ሚስት በትዳር ተቅዋማቸው ውስጥ ያላቸው ሚና ኃላፊነትና የሚጠበቅባቸውን ባለማወቃቸው ወይም ቸል በማለታቸው ጎጆአቸው እንዲወድቅ ሲገፉት ይታያሉ። እነዚህ ነገሮች ማለትም ሚና፤ ኃላፊነትና የሚጠበቅብንን ማወቅ ገደብና ልክ አላቸው። ከተተመነላቸው ማለፍም ሆነ ወይም ወደ ጓላ መቅረት ትዳርን አደጋ ላይ ይጥላል።

ሚስት ከባሏ የምትጠብቀው ነገር ሳይሟላ ሲቀር፤ ጋብቻ በዚህ የተነሣ ለግጭት ይጋለጣል። ባልም ከሚስት የሚጠብቀው ነገር ቸል ሲባልበት ትዳር በአለመግባባት ይሞላል። ብዙውን ጊዜ ይህ ሁኔታ በጤንነት ከተሟላ ትዳር በአብዛኛው አስተማማኝ ይሆናል። የእግዚአብሔር ቃል ኪዳን የባልንም ሆነ የሚስትን ሃላፊነት ብዙ ይዘረዝራል። እነዚህን የቃሉን ክፍሎች አጥንቶ በሥራ ላይ ማዋል ለትዳር ኑሮ ውበት ብቻ ሳይሆን ጣዕም ይሰጠዋል።

የባል ሃላፊነት

- ❖ ማፍቀር
- ❖ ሚስቱን መውደድ
- ❖ ሚስቱን መንከባከብ
- ❖ ልጆቹን መውደድ
- ❖ ታማኝ መሆን
- ❖ ራሱን በንጽህና መጠበቅ
- ❖ የቤቱ ካህን መሆን
- ❖ ምሳሌነት ያለው ሕይወት
- ❖ ሚስቱን ማክበር
- ❖ መልካም ማድረግን መለማመድ
- ❖ ራስን አሳልፎ መስጠት
- ❖ መመገብ
- ❖ ለኑሮ የሚያስፈልገውን ማቅረብ
- ❖ በጸሎት መትጋት
- ❖ ሌላውን መተው
- ❖ ከሚስቱ ጋር መጣበቅ
- ❖ አንድነትን መጠበቅ
- ❖ ቃልኪዳኑን መጠበቅ
- ❖ በይቅርታ መመላለስ
- ❖ በጸጋ ማደግ

የሚስት ሃላፊነት

- ▶ ማፍቀር
- ▶ ባልዋን መውደድ
- ▶ ባልዋን ማክበር
- ▶ ልጆችዋን መውደድ
- ▶ ቤቷን መገንባት
- ▶ ራሷን በንጽሕና መጠበቅ
- ▶ በየዋህነት መኖር
- ▶ በዝግተኛ መንፈስ መኖር
- ▶ በመንፈስ መመላለስ
- ▶ መገዛት
- ▶ ራስን አሳልፎ መስጠት
- ▶ ስንፍናን ማራቅ
- ▶ ትጉ መሆን
- ▶ በጸሎት መትጋት
- ▶ ሌላውን መተው
- ▶ ከባልዋ ጋር መጣበቅ
- ▶ አንድነትን መጠበቅ
- ▶ ቃልኪዳኗን መጠበቅ
- ▶ በይቅርታ መመላለስ
- ▶ በጸጋ ማደግ

- ❖ ለቤቱ መጸለይ ▶ ለቤቷ መጸለይ
- ❖ ከክፉ ምኞት መሸሽ ▶ ከክፉ ምኞት መሸሽ
- ❖ የሚገባትን ማድረግ ▶ የሚገባውን ማድረግ
- ❖ የሩካቤ ግንኙነት አለመከልከል ▶ የሩካቤ ግንኙነት አለመከልከል
- ❖ ከፈተና ራሱን መጠበቅ ▶ ከፈተና ራሷን መጠበቅ
- ❖ ሚስቱን አለመተው ▶ ባልዋን አለመተው
- ❖ ቃሉን ማስተማር ▶ የምትመች ረዳት መሆን
- ❖ መንፈሳዊ መሪ መሆን ▶ ራስን መግዛት
- ❖ ቤቱን በሥርዓት ማስተዳደር ▶ መልካምን ማድረግ
- ❖ ራስን መግዛት ▶ በባልዋ ላይ አስ መሠልጠን
- ❖ በሚስቱ መርካት ▶ በባልዋ መደሰት
- ❖ ያለ ቁጣና ክፉ ሃሳብ መጸለይ ▶ በዝግታና በሥርዓት መማር
- ❖ ለሚስቱ ውበቷን መግለጽ ▶ በእምነት መኖር
- ❖ እንድትገኝ ማጽናት ▶ በቅድስና መኖር
- ❖ በማስተዋል መኖር ▶ ጭምት መሆን
- ❖ ድካሟን መሸፈን ▶ የማታማ መሆን
- ❖ በሚስቱ መራራ ያለ መሆን ▶ ታማኝ መሆን
- ❖ ልክኛ መሆን ▶ ልክኛ መሆን
- ❖ ቤተ ሰቡን አለማበላጨት ▶ ቤተ ሰቧን አለማበላጨት
- ❖ እግዚአብሔርን ከቤተ ሰቡ ጋር ሆኖ ማምለክ።

2. እርስ በርስ መቀበል

ሁለተኛው ነጥብ በትዳር ውስጥ ስንኖር ባልና ሚስት እርስ በርስ መቀበል አለባቸው የሚል ነው። ብዙውን ጊዜ ባሎች የትዳር ጓደኞችን እንዳሉኝ ከመቀበል ይልቅ በራሳችን ሃሳብ የላልናትን ዓይነት እንድትመስልልን ልንለውጣት እናስባለን፤ እንሞክራለን ላይ ታችም እንላለን።

ባልም ይሁን ሚስት ከዚህ በፊት የትዳር ጓደኞቻቸውን እነርሱ የሚፈልጉትን ዓይነት አድርገው እንደገና ጨፍልቀው የሠሩ የሉም። ከዚህ በፊት አልሆነም አሁንም ደግሞ አይሆንም። ምክንያቱም ሰው ሰውን አይለውጥም። በተለይ በትዳር ውስጥ እንዳለ እርስ በእርስ መቀበልን ተግባራዊ ማድረግ ሲከብድ ችግር ይከተላል። የተሰጠንን ማየት ትተን የራሳችን ሃሳብ የፈጠረልንን ጥላ ብቻ በመመልከት እንናውዛለን። ይህ ድካም ደግሞ ከትዳር የሚገኘውን እርካታችንን ይገድብብናል።

ሌላው በፍቅር ለመቀበል የጌታን ፍቅር ያለ ገደብ መቀበል አስፈላጊ ነው። ከዚህ ጋር የሚከተለውን መልበስ ሌላውን በፍቅርና በአክብሮት መቀበል ያስችላል።

- ❖ ምሕረት - ይቅር ባይነት
- ❖ ርኅራኄ - ለሌላው መሳሳት
- ❖ ችርነት - ለሌላው ማሰብ
- ❖ ትህትና - ሌላውን ማገልገል
- ❖ የዋህነት - የሌላውን በደል አለመቁጠር
- ❖ ትዕግሥት - ሌላውን መቻል
- ❖ ፍቅር - በሌላው ቂም አለመያዝ (ቆላ. 3:12-17)

3. ፍላጎትን መረዳት

በትዳር ዓለም በምንኖርበት ጊዜ እርስ በእርሳችን ፍላጎታችንን ማወቅና መረዳት ሌላው ሦስተኛው አስፈላጊ ነጥብ ነው። በትዳር ውስጥ ያልተሟላ ፍላጎትን ተከትሎ ማሟላት እጅግ ያስፈልጋል። ለምሳሌ በአጠቃላይ

ለንመለከተው ባሎች ወይም ወንዶች የማንነታቸውን ዕውቅና ይሻሉ። የዚህ መሻት ምንጩ ሚስቶች ሊሆኑ አይችሉም። ምንጩ ያለው በባሎች ውስጥ ነው። የሴቶች ድርሻ ያንን መቀበልና ማጎልመስ ወይም መደገፍ ነው። እውነተኛ ዕውቅና ከውስጥ የሚመነጭ ከጌታ ጋር ባለን ግንኙነት የተነሣ ነው። ከዚህ ውጭ ያለ ዕውቀት ጤናማ ዕውቀት ሳይሆን የበላይነትን ስሜት የሚያንጸባርቅ ዕብሪት ብቻ ይሆናል። ያንን ዓይነቱን ዕውቀት ደግሞ ሚስቶች መደገፍ ይከብዳቸዋል። ሚስቶች ደግሞ ጥበቃንና እንክብካቤን ይሻሉ። በተመሳሳይ ሁኔታ ይህ ሚስቶች የሚሹት እውነተኛው ጥበቃ ከባል የሚመነጭ ሳይሆን ከጌታ ነው። ያም ሲባል ባል ሚስትን የመጠበቅ ኃላፊነት የለውም ማለት ሳይሆን ከጌታ ጋር ባለው ግንኙነት የጌታን ጥበቃ በእርሱ ድርሻ የማጎልመስና የመደገፍ ሚናን መጫወት ይችላል። ሚስት የእርሷን ደህንነትና ጥበቃ ከባል ሳይሆን ከጌታ እንደሚመጣ ካወቀች ባል አጠገቧ ስላለ ብቻ በራሷ የመተማመን ባሕርይዋና የደህንነት ዋስትናዋ ይዳብርላታል። ባልም ሚስቱ ምንም እንኳን ዕውቀት መስጠት ትታወቅ ዝቅ ለማድረግ ብትሞክርም ዕውቅናን የሚሰጠውና የሰጠውም ጌታ እስከሆነ ድረስ በቀላሉ አይሸበርም። ልዩ ጸጋ ከጌታ እንዲያገኝ ብቻ መጸለይ አለበት። ቢሆንም የትዳር ጓደኛ ይህንን አውቃ የባለቤቷን የዕውቅና ጥያቄ በጌታ ጸጋ በማጎልመስ ማሳደግና መደገፍ ይኖርባታል። ይህ ችግር ወደ ባለ ደረጃ የሚሻገረው ሚስትም ሆነ ባል ፍላጎታቸው የሚሟላው ምንጩ ከሆነው ከጌታ መሆኑን ረስተው የግድ እርስ በእርስ በመጠያየቅ ሲካሄዱ ነው። ቅድሚያ ግንኙነት

ጥያቄ ሁለቱም በበኩላቸው ከጌታ ጋር መሆን አለበት። ወደ ላይ ሊኖራቸው የሚገባቸውን ግንኙነት ሳይፈጽሙ ትኩረታቸው ወደ ጎን ወይም እርስ በእርስ ባለ ግንኙነት ላይ ከሆነ ራሳቸውንና ትዳራቸውን ለአደጋ አጋልጠዋል ማለት ነው።

4. የፍቅር መግለጫዎችን ማወቅ

በትዳር ኑሮ ውስጥ ከልምምድ አንጻርም ሆነ እንደ እግዚአብሔር ቃል የሚሆኑ የፍቅር መግለጫዎች ይኖራሉ። በዚህ ዝርዝራችን ውስጥ አራተኛው ነጥብ ይህ ነው። ይህ የሚያመለክተው ብዙውን ጊዜ ወንዶችን ነው። በኤፌ. 5:25 ላይ እንደምናገኘው አንደኛው የፍቅር መግለጫ መንገድ ኃላፊነትን የሚቀበል ፍቅርን በማሳየት ነው። “እወድሻለሁ” የሚለው ቃል ምንም እንኳን መልካም ቢሆንም በተጨማሪ ካልተገለጸ ዝም ብሎ ቃል ከመሆን አያልፍም። ከላይ የተጠቀሰው የእግዚአብሔር ቃል እንዲህ ይላል፡- “ባሎች ሆይ ክርስቶስ ደግሞ ቤተ ክርስቲያንን እንደወደዳት ሚስቶቻችሁን ውደዱ።” ከዚህ ቃል እንደምንረዳው የባሎች ፍቅር ከክርስቶስ ፍቅር ጋር በትይዩ እንደተቀመጠ ነው። ክርስቶስ ቤተ ክርስቲያንን ወዷል። እንደ ወደዳትም ለመግለጽ ራሱን ለእርሷ ሲል ለመስዋዕትነት አሳልፎ ሰጥቷል። ፍቅሩን እጅግ ተጨባጭ አደረገ እንጂ፤ በቃል ብቻ ፍቅሩን ገልጾ አላቆመም። ባሎችም የሚጠበቅባቸው ኃላፊነት ይህ ነው። ሚስቶቻቸውን በ“እወድሻለሁ” ቃላት

ብቻ በመሸንገል ማቆም የለባቸውም። ውዴታቸውን በተለያዩ መንገድ በተጨማሪም ሁኔታ መግለጽና ማሳመን ይኖርባቸዋል። ሚስቶችም ቢሆኑ በተመሳሳይ ኃላፊነት ውስጥ ነው የሚገኙት። እነርሱም ፍቅራቸው “እወድሃለሁ” ከሚለው ቃል ዘልቆ አልፎ መሄድ አለበት። በተጨማሪም በመግለጽ ፍቅራቸውን ማሳየት ይኖርባቸዋል። በዚህ መልክ ኃላፊነትን የማይቀበል ፍቅር ትዳርን ያበላሻል። በጸጋው ካልሆነ በቀር ትዳር በዚህ ሁኔታ ተሰነጣጥቆ ከተፈረካከሰ መልሶ ለመገንባት እጅግ አዳጋች ይሆናል።

ፍቅር የሚገለጽበት መንገድ አንደኛው በመከባበር ነው። ያለመከባበርና መናናቅ በትዳር ላይ ብቻ ሳይሆን በግል ሕይወትም ላይ ትልቅ ችግርን ይፈጥራል። 1ኤፕ. 3:7 “እንዲሁም እናንተ ባሎች ሆይ ደካማ ፍጥረት ስለሆኑ ከሚስቶቻችሁ ጋር በማስተዋል አብራችሁ ኑሩ ጸሎታችሁ እንዳይከለከል አብረው ደግሞ የሕይወትን ጸጋ እንደሚወርሱ አድርጋችሁ አከብሩኳቸው” በማለት የተጻፈው ይህንን እውነት ትኩረት በመስጠት ሲያስገነዝብ ነው። በዚህ መልክ ደግሞ መኖር ባይቻል ግን ጸሎት በእግዚአብሔር ዘንድ ተሰሚነት አይኖረውም።

ፍቅር ከሚገለጽበት መንገድ አንዱ ጥንቃቄ ማድረግ ወይም መንከባከብ ነው። በውድ ዋጋ ገዛን ላልነው ግዑዝ ዕቃ እንኳ ያለን እንክብካቤ ጥንቃቄ ቀላል ካልሆነ ነፍሳችንን እስከ መስጠት ኃላፊነት ለተቀበልንላቸው የትዳር ጓደኞቻችን ምን ያህል መሆንና ማድረግ እንዳለብን መረዳት ይቻላል። ስለዚህ ባል ለሚስቱ ሚስትም ለባሏ በሚገባ መጠንቀቅና እርስ በእርስ መንከባከብ አለባቸው በኤፌ.

5:29 የተጻፈው እንዲህ ይላል፡- “ማንም የገዛ ሥጋውን የሚጠላ ከቶ የለምና ነገር ግን የአካሉ ብልቶች ስለሆንን ክርስቶስ ደግሞ ለቤተ ክርስቲያን እንዳደረገላት ይመግበዋል ይንከባከባልም” በማለት የገለጸው ለቤተ ክርስቲያን ክርስቶስ ይህን ያህል እንክብካቤና ጥንቃቄ ካደረገላት፣ ባልና ሚስትም እርስ በእርሳቸው ያንን እንክብካቤ ተግባራዊ ማድረግ ይጠበቅባቸዋል ማለት ነው።

ፍቅርን መግለጥ ስንል ስሜትንም መግለጥ መቻል አለብን ማለት ነው። እርስ በእርሳቸው ሳይነጋገሩ መተዋወቅ የሚችሉባቸው የተወሰኑ ነጥቦች መኖራቸው ባይካድም አንዳንድ ጉዳዮች ላይ ስሜታቸውን እርስ በእርሳቸው በግልጽ የመነጋገርና የመግለጽ ልምምድ በግድ ያስፈልጋቸዋል። ይህ ሁሉ በእውነተኛነት የሚፈጸምና የሚነገር ነው። ከሁሉም በላይ በመጨረሻም ፍቅር የሚገለፀው ራስን በመስጠት ነው።

5. የመወያየት (የኮሙኒኬሽን) ወይም

የመግባባት ስምረትን ማስተካከል

በትዳር ኑሮ ውስጥ በልምምድ ወቅት ከሚከሰቱት ተግባራዊ ርምጃዎች ውስጥ አንደኛው የመወያየት ወይም የመግባባት ስምረት ነው። ለመሆኑ መወያየት (ኮሙኒኬሽን) ማለት ምን ማለት ነው? አዎ ኮሙኒኬሽን ማለት በመልዕክት ላኪና በመልዕክት ተቀባይ መካከል የሃሳብ ውህደትን ወይም አንድነትን የመፍጠር ሂደት ማለት ነው። በትዳር ዓለም ደግሞ በባል ውስጥ ያለው ሃሳብ በሚስት ውስጥ እንዲሆን፣

በሚስት ውስጥ ያለው ደግሞ በባል ውስጥ እንዲኖር ለማድረግ የሚያስችል ሂደት ነው ኮሙኒኬሽን (መገናኛ) የሚባለው። ከዚያ በኋላ ነው በሁለቱ ወገን የሰመረ መግባባት የሚፈጠረው። ይህ ሂደት በተሰናከለ ጊዜ ነው በሁለቱ መካከል መግባባት የሚጠፋው ግንኙነቱ የሚደፈርሰው። ለዚህ ነው መዝሙረኛው ዳዊት በ19ኛው ምዕራፍ በቁጥር 14 “አቤቱ ረድኤቴ መድኃኒቴም የአፌ ቃልና የልቤ ሃሳብ በፊትህ ያማረ ይሁን” በማለት የዘመረው። በዘመናችን አተረጓጎም በአንተና በእኔ መካከል ያለው ግንኙነት የሰመረ ይሁን ወይም በእኔና በአንተ መካከል ያለው የመወያየትን ሂደት ፍጹም ይሁን ማለቱ ነው። ባል በሚስቱ ፊት የአፋ ቃልና የልቡ ሃሳብ አንድ ወጥና ያማረ (ግልጽ) መሆን አለበት። በአንደበቱ የመሸንገያ ቃላትን በመደርደር በልቡ ግን መራቅ አይገባውም። በአፋ የሚነገረው ከልቡ ውስጥ የተፀነሰና የተንጸባረቀ መሆን አለበት። ሚስትም እንደዚሁ መሆን አለባት። በልቧ አዝናበት በአፋ ግን የውዴታ ቃሎችን በማንቆርቆር በዚያ መልክ ከእርሱ ጋር ለመግባባት ብትሞክር ያ ትክክለኛ የኮሙኒኬሽን ሂደት አይደለም፤ ግብዝነት የተሞላ ስለሚሆን አንድ ቀን ከልብ ፈንድቶ ወጥቶ ሕብረታቸውን እደጋ ላይ መጣሉ አያጠያይቅም። ሚስቶች በመወያየት ሂደት ወቅት ባሎቻቸው ዝንባሌያቸውን ሙሉ በሙሉ ለእነርሱ ሰጥተው እንዲያዳምጧቸው ይፈልጋሉ። ባሎችም ይህንን መመዘኛ ማሟላት አለባቸው። ማዳመጥ ካልቻሉ ፈተናውን ወድቀዋልና በዚህ በኩል የሚኖርባቸውን ችግር ማሻሻልና ማቃለል ይገባቸዋል።

ወንዶች ከሚስቶቻቸው ጋር በሚኖራቸው ውይይት ላይ እህቶች በመሃል ጣልቃ በመግባት ነገሮችን ቀድመው መጨረስ ይቀናቸዋል። በዚህ ወቅት ወንድሞች ይህ ሁኔታ ሊያስከፋቸው ይችላል። በመሃላቸው ሊኖር የሚገባውን የመወያየትን ሂደት ፍፁምናውን ያሳቁላል። ስለዚህ ሴቶች ከባሎቻቸው ጋር በሚኖራቸው ውይይት ወቅት በትዕግሥት ሃሳባቸውን እስኪገልጹ መጠበቅን መማርና ድካማቸውንም ማሻሻል ይኖርባቸዋል። በወንድሞችም በኩል ይህ ችግር ሊኖር ስለሚችል በሁለቱም ዘንድ መወገድ ያለበት ነገር ነው።

ወደ መወያየት ትርጉም እንመለስና፤ መወያየት በሁለት ወገን መካከል ማለትም በመልዕክት ሰጪና በመልዕክት ተቀባይ መካከል በማንኛውም የመገናኛ ስልት/ንግግር፤ ጽሑፍ ወዘተ./ በሚካሄድበት ጊዜ መልዕክት በሁለቱ መካከል ሙሉ በሙሉ በፍፁምና እንዳይተላለፍ የሚያደርጉት እንቅፋቶች ይኖራሉ። በአማርኛ ሁከት የምንለው ነው። ለምሳሌ መልዕክትን በራዲዮ በኩል በምንሰማበት ጊዜ አንዳንዴ ጥርት ያለ ድምፅ እንዳይመጣና መልዕክቱ በሚገባ እንዳይተላለፍ ጠንቅ የሚሆን የአየር ሞገድ ይኖራል። ያ ችግር ኮሙኒኬሽኑ የሰመረ እንዳይሆን እንቅፋት ይሆናል። ያን ነው ሁከት ወይም /ጫጫታ/ ብለን የምንጠራው። በትዳር ውስጥም በባልና ሚስት መካከል ያለው የመወያየትን ወይም የግንኙነት መስመር በሚገባ የሰመረና ፍጹም እንዳይሆን ጣልቃ በመግባት ሁከትን የሚፈጥሩ ነገሮች አሉ። እነርሱም ከብዙዎቹ መሃከል ዋናዎቹን እንደ አብነት አድርገን ብንጠቅሳቸው መልካም ነው። እነዚህን

ነጥቦች በዝርዝር በመመልከት ባልና ሚስት አንድም በግላቸው ሁለትም እንደ ቤተሰብ በጋራ ራሳቸውን መገምገምና ደካማ ጎናቸውን የሚያሻሽሉበትን መፍትሄ ከወዲሁ ሊፈልጉለት ይገባል።

1. በተለያዩ መንገዶች ባል ለሚስት ሚስትም ለባል ታማኝ ያለመሆን።
2. በትንሹም በትልቁም ከፍርሃት የመነጨ በሁለቱም መካከል የሚኖር ጥርጥር።
3. በሚገባውም በማይገባውም ሁኔታ በሁለቱ መካከል የሚነሳና በቀላሉ የማይበርድ ቁጣ።
4. ምሕረትና ርኅራኄ የራቀው ደረቅ ንዴት።
5. ከይቅርታ ማነስ ከበጎነት ጉድለት የተነሣ ውስጥ ለውስጥ በመብሰልሰል በመጨረሻ እየፈነዳ የሚያስቸግር ምሬት።
6. ሁለቱ እርስ በእርሳቸው ጌታ ፈቅዶ እንደተጋቡ ይህንንም ቃላቸውን በእግዚአብሔርና በእግዚአብሔር ጉባኤ ፊት በይፋ እንደሰጡ በመዘንጋት ማንነታቸውን ከመቀበል ይልቅ አንዱ ሌላውን ለመለወጥ መሞከር።
7. በቀላሉ መፍትሄ ሊያገኙ የሚችሉባቸውን ነገሮች በማግኘት ከመታገስ ይልቅ በትንሹም በትልቁም በሃሳብ አለመግባባትን መፍጠርና መጋጨት።
8. ማንም ሰው ራሱን በቀላሉ እንዲያጣጥሉት አይፈልግም። ተገቢ ባልሆነ መንገድ መወቀስና መገሰፅም አይቻልም። ስለዚህ በባልና ሚስት መካከልም የሚፈጠር አለ አግባብ የሚነሣ ትችት፣ ነቀፋና ወቀሳም ለውይይት ስምረት እንቅፋት ነው።

9. በአቅም ከመኖር ይልቅ በውድድር ዓለም ራስን ዘፍቆ በግልም ሆነ በጋራ በብድርና በዕዳ ውስጥ መውደቅ።
10. ያልሆኑትን እንደሆኑ በማስመሰል በግብዝነት አለአቅም መንጠራራትና ትዕቢተኛ መሆን።
11. በተገቢው መንገድ ለትዳር ጓደኛ ግልጽ ከመሆን ይልቅ ሁሉን በሆዱ መያዝ።
12. በትንሹም በትልቁም በመተቻቸት፤ በመንቀፍና በመኮነን አንዱ ሌላውን በሕሊና ወቀሳና በጉስቁልና እንዲኖር ማድረግ።
13. በቀላሉ ሊፈታና ጥቂት ጊዜ በመውሰድ መፍትሄ ሊያገኝ በሚችልበት ሁኔታ ላይ ተጣድፎ ርምጃ መውሰድና ትዕግሥት ማጣት።
14. አንዱ ለአንዱ ግዴላሽ መሆን።
15. ራሱ የማይሞክረውን ወይም ሊፈጽመው የማይደፍረውን ሽክም በሌላው ላይ በመጫን ሌላውን ማስጨነቅ።
16. በአነጋገር፤ በአደራረግና በአመለካከት አንዱ ለሌላው ስሜት አለመጠንቀቅ።
17. ቅጥ ያጣ ከራስ ወዳድነትና ከፍርሃት የመነጨ ቅናት።
18. ዝርዝርክነትና አሳፋሪነትን የሚያንጸባርቅ የቤት አያያዝ።
19. በውጭ አልጋ በቤት ውስጥ ግን የቀጋ እሾህ ሆኖ የግብዝነትን ሕይወት በመኖር።
20. በአካልም ቢሆን በአለባበስ ከተገቢው ንጽህና መራቅና ራስን መጣል።

21. ለልጆችና ለእንግዳም ጥሩ ምሳሌ እንዳልሆነ በመዘንጋት በግልጽ ከመነጋገር ይልቅ በትንሹም በትልቁም ማጉረምረም።
22. የቤተሰብ ኃላፊነትን ቸል በማለትና ያለ አግባብ ከአቅም በላይም ኃላፊነትን መሸከም።
23. ነገሮችን በጊዜውና በሰዓቱ ከማከናወን ይልቅ በስንፍና መሞላትና ቆይ ነገ የሚል አስተሳሰብን ማዳበር።
24. እንደ እግዚአብሔር ቃል ትዕቢት ወይም ኩራት ውድቀትን እንደሚከተል በመዘንጋት በዕብሪት መሞላት።
25. ከእብሪት የተነሣ የትዳር ጓደኛን አሳንሶ ማየትና መናቅ።
26. ለራስ ብቻ ነገሮች እንዲከናወኑና እንዲሟሉ ከመፈለግ አንጻር የሚንጸባረቅ የራስ ወዳድነት ባህርይ።
27. ለራስ ማዘንና ለእኔ ባይነት ማብዛት።
28. የራሴ ጡንቻና አስተሳሰብ ከሌላው የሚበልጥ ነው በሚል ግምት ማንነትን በእልህ ለማሳየት መጣር።
29. ማን ከማን ያንሳል በሚል ከንቱ ፉክክር መጠመድ።
30. መንፈሳዊ ድካም።
31. ለእርስ በእርስ ወይይት፣ ጨዋታና መዝናናት ጊዜ ከመስጠት ይልቅ ራስን ብቻ ነጥሎ በተለያዩ መዝናኛዎች /ሬድዮ፣ ቲቪ፣ መጽሐፍ/ መጠመድ።
32. ይህ ካልተፈጸመ ይህ አይደረግልህም በሚል አስተሳሰብ በተለይ ሴቶች ወንዶችን በሩካቤ ሥጋ ፍላጎት ለመቅጣት መፈለግ።

33. በቀላሉ የማይፋቅና መጥፎ ጠባሳ እንደሚተው በመዘንጋት በንግግር፤ በሥራና በመሳሰሉት ጉዳዮች ላይ ራስን አለመግዛት።
34. አንዳቸው ለአንዳቸው መስጠት የሚገባቸውን ፍቅር መንፈግ።
35. ሥጋዊ መሆን።
36. ከሁለቱ አንዳቸው የማይፈልጉት በአነጋገር በአደራረግና በመሳሰሉት ነገሮች የሚገለጹ አጉል ልማዶችን ማዘወተርና ለመተው አለመፈለግ።
37. ለቤተሰባቸው ሲሉ አስፈላጊ መስዋዕት ከፍለው የሚገባቸውን ማንኛውንም ኃላፊነት ከመወጣት ይልቅ በቀላሉ ተስፋ መቁረጥ።
38. እንደ እግዚአብሔር ቃል ፈጽሞ የተወገዘ መሆኑን እየታወቀ ማኩረፍና ቂም መያዝን ማዘውተር።

6. ግብ ወይም ዓላማ

በትዳር ኑሮ ውስጥ ግብ ወይም ዓላማ ከተፈላጊና ተጨባጭ ነገሮች መካከል ስድስተኛው ነጥብ ነው። ባልና ሚስት በትዳራቸው ውስጥ ዓላማ ሊኖራቸው ይገባል። ቢያንስ ቢያንስ ሁለቱ በዓመት አንድ ጊዜ ተቀምጠው ያለፈውን በመገምገም እንደገና የኑሮአቸውን ዓላማ መተለም መቻል አለባቸው። መሳካት የሚገመገመው ከተተለመው ግብ አንጻር ነው። ዓላማ ከሌለ ግን መነሻና መድረሻ አይታወቅም። ትዳር በመኖር ውስጥም የቅርብና የሩቅ ግብና ዓላማ እንዲኖር ያስፈልጋል። ከአገልግሎት አንጻር ልጆችን

ከማሳደግ አንጻርና በመሳሰሉት ጉዳዮች ባልና ሚስት ግብ እንዲኖራቸው ይገባል። ሐዋርያው ጳውሎስ “ያለፈውን እየረሳሁ የወደፊቱን ለመያዝ እዘረጋለሁ” በማለት ሲገልጽ ያለፈው አልፎ ወደ ፊት ለመያዝ የሚዘረጋው የተወሰነ መድረሻ ስላለው ነው። መድረሻው ወዳልታወቀ አቅጣጫ መዘርጋት ስለማይቻል የግብ አስፈላጊነቱ እዚህ ላይ ነው። እግዚአብሔር ቢፈቅድ ብንኖርም በጌታ ጸጋ ይህንን ለማድረግ ያንን ለመፈጸም እዚያ ለመድረስ እተጋለሁ በሚል የእምነት ቃል ኑሮአችንን መቀጠል አለብን።

7. የገንዘብን አጠቃቀም ማወቅ

ሰባተኛው በትዳር ውስጥ ተፈላጊና ተጨባጭ የሆነው ነገር ገንዘብና አጠቃቀሙን ነው። ገንዘብን በትዳር ውስጥ የማምለክ ያህል መውደድ ተገቢ ስላልሆነ ከአጠቃቀም ጉድለት የተነሳ ለሚመጣው ችግር ከተጠያቂነት ማምለጥ አይቻልም። ገንዘብን ለማግኘት በሚገባ እንደ እግዚአብሔር ሰው በትጋት መሥራትና ራስንም ቤተሰብንም ማሻሻል የተገባ ነው። ይህ የገንዘብ አጠቃቀምና የመሻሻል ጉዳይ በቤተሰባችን ውስጥ በምናቅዳቸው የሩቅም ሆነ የቅርብ ዓላማዎች ላይ ተጽዕኖ አለው። ስለዚህ እግዚአብሔር በሰጠን ጸጋ ልንደርስ ወደ አሰብንበት ደረጃ ለመድረስ የግድ የተለየ ተፃምር ብንጠብቅ ስንፍና እንጂ መንፈሳዊነት አይደለም። የበኩላችንን ትጋት ማሳደግና ራሳችንን ከታካችነት ባሕርይ ማጽዳት አለብን።

ሌላው አቅምን አውቆ መኖር ነው። ማለትም ከዕዳ ራስን መጠበቅ። በፍቅር ስጦታና በአሥራት ለጌታ ታማኝ መሆን ተገቢ ነው። (ስለዚህ ጉዳይ በይበልጥ ለመረዳት “መለኮታዊ በረከትን መውረስ” “የእግዚአብሔር መንግሥትና የበረከት ምስጢር” የሚሉትን መጽሐፍት እንብቡ።)

8. መከባበር

በትዳር ውስጥ በዕለታዊ ኑሮ ተጨባጭ ከሆኑት መካከል ስምንተኛው ነጥብ አክብሮት ነው። በባልና በሚስት መካከል “አወቅሁሽ ናቅሁሽ” ዓይነት አስተያየት እንደ ነቀርሳ የሚፈራና ገና ሳያቆጠቁ መወገድ ያለበት ነገር ነው። ባልና ሚስት ይበልጥ አንዳቸው ለአንዳቸው መራራትና ድካምም ቢኖር መሸካከም ከዚያም አልፎ ከልብ በሆነ ፍቅር መከባበር ይኖርባቸዋል። “የአወቅሁሽ ናቅሁሽ” ባሕል ያሳደረው አሉታዊ ተፅዕኖ ነው እንጂ የእግዚአብሔር ቃል የሚደግፈው አመለካከት አይደለም። ከእግዚአብሔር ቃል ጋር የሚቃረን አመለካከት ደግሞ በአስቸኳይ መቆረጥ አለበት። በተለይ በባልና በሚስት መካከል የሚታይ መከባበር የሌሎችን ልብ የሚስብና ለመልካም ምስክርነትም የሚያመች መንገድ ነው። ባልና ሚስት ለአካባቢያቸው መብራት መሆናቸውን የሚያሳዩት በመሃከላቸው ባለው የመከባበር ልማድ ነው። ሌላው ቀርቶ መከባበራቸው ከውጭ አልፎ በወለዷቸው ልጆች ላይ ሳይቀር ትልቅ ተፅዕኖ አለው። መከባበር ከማይታይበት ቤተሰብ የሚወጡ ልጆች ወደ ፊት

በሚመሠርቱት ቤተሰብ ውስጥ ትልቅ የጎደለ ነገር ይዘው ስለሚገቡ ትዳራቸው የችግርና የደባል ኑሮ ሆኖባቸው ከመጨነቃቸውም በላይ የተሳካ ኑሮ አይኖራቸውም።

9. መንፈሳዊ ሕይወት

ለትዳር ኑሮ ሌላው ዓቢይ ነጥብ መንፈሳዊ ሕይወት ወይም አካሄድ ነው። ባሎች በተለይ የቤት ራስ እንደመሆናቸው መጠን ቤተሰብን በመንፈሳዊ ሕይወት የማሳደጉ ከፍተኛ ኃላፊነት የተጣለው በእነርሱ ላይ ነው። ሚስቶቻቸውን ቀጥሎም ልጆቻቸውን አብረው በመንፈሳዊ ሕይወት እንዲያድጉ መርዳት የባሎችን ታላቅ ትጋትና መስዋዕትነትን ይጠይቃል። የመንፈሳዊ ሕይወት መድከም ለትዳር ጠንቅ ይሆናል። ባሎች ከጌታ ጋር ያላቸውን አንድነት ካልጠበቁ እንደ ያዕቆብ በቤታቸው ውስጥ ጣዖት ይገባል። (ዘፍ. 35) ሚስቶችም መንፈሳዊ ሕይወታቸውን ካልጠበቁ ከጌታ ድምጽ ይልቅ የሰይጣንንና የሥጋን ድምጽ ስለሚሰሙ የሥጋቸውን ምኞትና የዓይናቸውን አምሮት ለማርካት እጆቻቸውን ወደ ተከለከለ ፍሬ በመዘርጋት ትዳራቸውን ያበላሻሉ። ቤታቸውን ያፈርሳሉ። መንፈሳዊ ሕይወትን በቃሉና በመንፈሱ ሙላት በጸሎት ትጋት መጠበቅ ቢጣም አስፈላጊ ነው።

10. አገልግሎት

በትዳር ውስጥ ተጨባጭ ነገር ነው ብለን ከምንመለከተው መሃል አሥረኛው ነጥብ አገልግሎት ወይም መንፈሳዊ ጥሪ ነው። ይህን ጉዳይ ዝም ብለን በውጭ ተመልክተነው ችግር የሌለበት ቀላል ነጥብ አድርገን ከወሰድነው ተሳስተናል። ከይሉኝታና ከፍርሃት የተነሣ በደፈረሰ መልኩ ፈንድቶ አይውጣ እንጂ በክርስቲያን ቤተሰብ መካከል ችግር ከሚፈጥሩት ምክንያቶች አንደኛው የአገልግሎት ጥሪ ነው። የአገልግሎታቸው መጀመሪያ በአንድነት በአምልኮ ሆነው የእግዚአብሔርን ድምጽ መለየት መሆን ሲገባው የውጭን አገልግሎት በማስቀደም የቤተሰብ አገልግሎት ይዘነጋል። ባልና ሚስት በቅድሚያ ማገልገል ያለባቸው እግዚአብሔር የሰጣቸውን ቤተሰብ መሆን አለበት። ይህ ካልሆነ ግን የውጭ አገልግሎታቸው ፍሬያማ አይሆንም።

ከባሏ ጋር ሳትሰማማ ለባሏና ለልጆቹ ተገቢውን አገልግሎት ሳትሰጥ በውጭ አገልግላሉ ብላ የምትሮጥ ሚስት ትዳርን በአደጋ ላይ ከመጣል በስተቀር ጌታም አይደሰትባትም፤ ስኬታማም ለመሆን አትችልም። የባልም የመጀመሪያ ክህነቱ ለቤተሰቡ ነው። ካህን ለሕዝቡ መስጠት የሚገባውን አገልግሎት አስቀድሞ ለቤተሰቡ መስጠት ይኖርበታል። ባልም ይህንን የአሠራር ፈርጅ ጥሶ አገልግላሉ በሚል ሰበብ ቤተሰቡን በመዘንጋት ወዲያና ወዲህ መባከን አይገባውም። ቤቱን የማያስተዳድር ሰው እንዴት ብሎ የእግዚአብሔርን ቤት ያስተዳድራል? በማለት

ሐዋርያው ጳውሎስ ለአገልጋዮች መመዘኛ አደርጎ ያስቀመጠው ለዚህ ነው።

11. የሩካቤ ሥጋ ግንኙነት

በትዳር ውስጥ ተጨባጭ በመሆን በኑሮ ላይ ተፅዕኖ የሚያመጣው አሥራ አንደኛው ነጥብ በባልና በሚስት መካከል መፈጸም ያለበት የሩካቤ ሥጋ ግንኙነት ነው። ይህ ሃሳብ በእኛ ኅብረተሰብ መካከል በጅምላ ተለምዶ እንደ ነውር የሚታይ ልምምድ ነው። ግን ለምን ነውር ተደርጎ መቆጠር እንዳስፈለገ ምንም ልናቀርበው የምንችለው ተጨባጭ የሆነ ምክንያት የለንም። በዚህ ጉዳይ ላይ መነጋገር፤ መወያየት፤ መመካከር ሃሳብ ለሃሳብ መለዋወጥና መተናነጽ መንፈሳዊነትን እንደ ማጉደፍ ነው የሚቆጠረው። ጋብቻ ሲፈጸምና ልጅም ሲወለድ ብቻ እንደተቀደሰ ውጤት ሲታይና ሲነገር እንደ ነውር አይቆጠርም። ይህ ዓይነቱ አዝማሚያ ራስን መደለልና የግብዝነት ሕይወት መምራት እንደሆነ ሊታወቅ ይገባል። “ጋብቻ ክቡር መኝታውም ቅዱስ ነው” እንጂ የተባለው ጋብቻ ክቡር መኝታው ግን ነውር ነው ተብሎ አልተጻፈም። እኛም በዚህ ሃሳብ ላይ ያለን ግንዛቤ እጅግ በጣም ውስን ነው። ያው ጊዜው ሲደርስ ግን ነውር ብለን ወደ ቆጠርነው ሕይወት በውዴታም ይሁን በግዴታ ዘልቀን እንገባለን። ምናልባትም አውቀናል የምንለውም ዕውቀታችን ሁሉን አቀፍ ባለመሆኑ ያንን ዕውቀት በአዎንታዊ መልኩ እኛን ከማነጽና ከማሳደግ ይልቅ አስተሳሰባችን በአሉታዊ መንገድ ተተርጉሞ ለብዙ

ውድቀቶች ለመጋለጥና በትዳራችንም ውስጥ ችግር ለመፍጠር ምክንያት ይሆናል።

በባልና በሚስት በኩል ለሚፈጠረው የሩካቤ ሥጋ ችግር ይፋ ወጥቶ ለምክርና ለመተናነጽ ስለማይቀርብ ብዙ ባለትዳሮች አማካሪዎች ሳያውቁ የደረሰባቸውንም አፍ አውጥተው ሳይገልጹት እንደው ሾላ በድፍን ይሆንና ለፍችና ለመለያየት ደርሰው ይበተናሉ። እውነቱ ግን ይህ ነው። ሩካቤ ሥጋ እግዚአብሔር በጋብቻ ውስጥ ባልና ሚስት ይደሰቱበት ዘንድ የሰጠው ታላቅ ጸጋ ነው፤ የተቀደሰም ነው። በመጀመሪያው ላይ እንደጠቀስነው ጋብቻ የተዋቀረው ከኃጢአት በፊት በእግዚአብሔር ነው። ሩካቤ ሥጋም ለባልና ለሚስት የተሰጠው የሰው ልጅ በኃጢአት ከመውደቁ በፊት ነው። ስለዚህ ይህ ንጹህ የሆነ ነገር ነውሩ ምኑ ላይ ነው? ብለን መጠየቅ ብንችል እንዳችም መልስ አይኖረንም። እስከዚህ ድረስ በሩካቤ ሥጋ ላይ በተለይም በባልና በሚስት መካከል ሊኖረው የሚገባውን የሩካቤ ሥጋ ቅዱስነት እስከተማመንን ድረስ ልንጠይቃቸው የሚገቡ ጥያቄዎች ይኖራል? ይኸውም የሩካቤ ሥጋን ቅዱስነት የሚያበላሽው ነገር ምንድን ነው? የሚለው ጥያቄ እንደኛው ነው። አምልኮን የሚያበላሽ ኃጢአት እንደሆነ ሁሉ! የሩካቤ ሥጋን ቅዱስነት የሚበክለው በአጠቃላይ ራስ ወዳድነት ነው። የተሳካ የሚያደርገውስ? ስንል የሚከተሉትን ገርደፍ ገርደፍ አድርገን መዳሰስ እንችላለን። ሩካቤ ሥጋን በትዳር ሕይወታችን ውስጥ በቅድስና የተሳካ ለማድረግና ደስተኞች ሆነን ለመኖር ከተፈለገ ቢያንስ ቢያንስ የሚከተሉትን ሦስት ነጥቦች ማወቅና መለማመድ ይገባል።

የመጀመሪያው ነጥብ ባልና ሚስት በወንድና በሴት መካከል ያለውን ልዩነት መረዳት ይኖርባቸዋል። ሴቶች በአካላዊ ተፈጥሮአቸው ላይ በተለይም በሩካቤ ሥጋ መፈጸሚያ አካላቸው ከወንዶች ይለያሉ፤ ይህን ጉዳይ በተመለከተ በአስተሳሰባቸውና በአመለካከታቸውም ይለያሉ፤ በስሜታቸውና በፍላጎታቸውም ይለያሉ። ስለዚህ በባልና በሚስት መካከል ሊኖረው የተገባው የሩካቤ ሥጋ ተልዕኮ ይህንን ልዩነት ማጥበብ ነው።

ሁለተኛው ነጥብ ደግሞ የሩካቤ ሥጋን በሚገባ መረዳትን ይመለከታል። ከተቻለ ከሳይንስ በተለይም ከሥነ ሕይወት አተረጓጎምና አተናተን አንጻር የሩካቤ ሥጋን ጽንሰ ሃሳብ መረዳት መልካም ጠቀሜታ አለው። ከዚያም በተረፈ ይህንን ሩካቤ ሥጋን ከመንፈሳዊ ትርጉሙ አንጻር መጽሐፍ ቅዱሳዊ አተናተኑን ማወቅ መልካም ነው። (ዕብ. 13:4፤ 1ቆሮ. 7:1-5)

ሦስተኛም ሩካቤ ሥጋን አስመልክቶ በሴቶችና በወንዶች መካከል ያለውን የስሜት፤ የፍላጎትና ከዚያም ጋር የተያያዙ ነገሮችን ማጤን የተገባ ነው። ለምሳሌ ሴቶች የሩካቤ ሥጋ ፍላጎታቸው ከወር አበባቸው መከሰት ጋር የመቀያየር ባሕርይ እንዳለው ቅድመ ሩካቤ ሥጋ ለዛ ሁኔታ ብቁ ሊያደርጋቸው የሚችሉትን የማነቃቂያ ቃላትና ደበሳ እንደሚሹ እንደዚሁም እርሱን ፍላጎታቸውን የሚማርካቸው የወንዱ ሥነ ልቦናዊ ማንነት እንጂ አካላዊ አቁዋሙ እንዳልሆነ በመጨረሻም ለሩካቤ ሥጋ አፈጻጸም ብቁ እስከሚሆኑ ድረስ ከወንዶች ይልቅ ዘለግ ያለ ዝግጅት እንደሚሹ ባሎች መገንዘብ አለባቸው። ይህንንና

የመሳሰሉትን የወንዶችን የሩካቤ ሥጋ ባሕርይን በተመለከተ ሴቶችም ደግሞ በንባብና በመሳሰሉት መንገዶች ሁሉ ለማወቅ መጣር አለባቸው።

12. የጋብቻን ዓላማ መረዳት

እግዚአብሔር ለምን ትዳርን እንደ ሰጠ ተረድቶ በዚያ መመሪያ መኖር የትዳርን ኑሮ አርኪ ከማድረጉም በላይ ለእግዚአብሔር ክብርንና ምስጋናን ያመጣል። እግዚአብሔር በዘፍጥረት ውስጥ ሰው ብቻውን ይሆን ዘንድ መልካም አይደለም በማለት ሔዋንን ፈጥሮ ለአዳም ሲሰጠው ለትዳር ዓላማ ነበር። ከዘፍጥረት እንደምንረዳው የትዳር ዓላማ የሚከተሉትን ይጨምራል።

1. ለበረከት - ትዳር የተሰጠው ለበረከት ነው።

እግዚአብሔር ሔዋንን ለአዳም የሰጠው ለእርሱ በረከት እንድትሆነው ነው። አዳም ለሔዋን የተሰጣት ለእርሷ በረከት እንዲሆናት ነው። በተጨማሪ እግዚአብሔር ሁለቱን በአንድነት ባረካቸው። “እግዚአብሔርም ባረካቸው፡ እንዲህም አላቸው፡- ብዙ፡ ተባዙ፡ ምድርንም ሙሉአት፡ ግዙአትም፤ የባሕርን ዓሦችና የሰማይን ወፎች በምድር ላይ የሚንቀሳቀሱትንም ሁሉ ግዙአቸው።” (ዘፍ. 1:28) ስለዚህ የክርስቲያንን ትዳር ልዩ የሚያደርገውና ለኑሮው ውበትና መዓዛን የሚሰጠው ባል ለሚስቱ በረከት ሲሆንና ሚስትም ለባልዋ በረከት ስትሆን ነው። አንዳቸው ለሌላው በረከት ለመሆን መፈጠራቸውን አምነውና ተቀብለው በትዳራቸው ውስጥ ተግባራዊ ካደረጉት ትዳሩ የተባረከ ትዳር ይሆናል።

2. ኅብረት - እግዚአብሔር ትዳርን የሰጠው መለኮታዊ የሆነውን ፍጹም አንድነት በምድር ላይ ለመግለጽ ወይም ለማሳየት ነው። (ዘፍ. 2:18 ና 24) ለዚህ ነበር አዳም ሲመሰክር “ይህች አጥንት ከአጥንቴ ናት፤ ሥጋም ከሥጋዬ ናት” ያለው። ከዚህ በላይ የቀረበ አንድነት ወይም ኅብረት በዓለም ላይ ሊኖር አይችልም። ከዚህ የተነሣ ነው የክርስቲያን ትዳር በተለይም “ለክርስቶስና ለቤተ ክርስቲያን” ምሳሌ የሆነው። ቤተ ክርስቲያን የክርስቶስ አካል እንደ ሆነች ሁሉ ሚስትም የባልዋ አካል ናት። ሁለቱም አንድ ናቸውና። ደግሞም “ሁለቱም አንድ ሥጋ ይሆናሉ፤ ስለዚህ አንድ ሥጋ ናቸው እንጂ ወደ ፊት ሁለት አይደሉም። እግዚአብሔር ያጣመረውን እንግዲህ ሰው አይለየው።” ተብሎ ተጽፎአል። (ማር. 10:8-9) ይህ ዓይነት አንድነት ከእግዚአብሔር የሚሰጥ ስለሆነ የመጠበቁ ሃላፊነት የባልና የሚስት ነው።

3. ለፍሬያማ ሕይወት - እግዚአብሔር ትዳርን ለሰው የሰጠው ሰዎች ፍሬያማ ሕይወት እንዲኖሩ ነው። “ብዙ፣ ተባዙ፣ ምድርንም ሙሉአት” ያላቸው ትዳር የተመሠረተው ለፍሬያማ ኑሮ መሆኑን ግልጽ ለማድረግ ነው። ፍሬያማ መሆን ልጆችን በመውለድ ብቻ የተወሰነ አይደለም። በኅብረት፣ በጤንነት፣ በምድራዊ ኑሮ፣ በሰላም፣ በመንፈሳዊ ጸጋ፣ በአገልግሎት ወዘተ. ሁሉንም ያጠቃልላል። ፍሬያማነት የሚጀምረው ከቤት ነው። ላገቡት በትዳር ውስጥ ነው። ብዙ ጊዜ ትዳር ፍሬያማ ካልሆነ ሁሉም ነገር ፍሬ ቢስ ስለሚያደርግ ባልና ሚስት ለትዳር ቅድሚያን መስጠት ይኖርባቸዋል።

4. ለአሸናፊ ሕይወት - እግዚአብሔር አዳምንና ሔዋንን በባረካቸው ጊዜ በአንድነት “ምድርን ... ግዙአትም፤ የባሕርን ዓሦችና የሰማይን ወፎች በምድር ላይ የሚንቀሳቀሱትንም ሁሉ ግዙአቸው።” አላቸው። (ዘፍ. 1:28) ይህ የመግዛት ሥልጣን የተሰጣቸው በአንድነት ነው። በአዲስ ኪዳንም ውስጥ ሁለቱ በስምምነት የሚያስሩት በሰማይ እንደሚታሰር ተገልጿል። (ማቴ. 18:18-19) ለመንፈሳዊ የአሸናፊነት ኑሮ መሠረታዊ ማረጋገጫ ነው። ባልና ሚስት እንዲህ በእግዚአብሔር ፈቃድ በስምምነት የሚኖሩ ከሆነ በድል ይኖራሉ። በጠላትና በሁኔታዎች መሸነፍ የሚመጣው አንዳቸው ለአንዳቸው መሸነፍ ሲያቅታቸው ብቻ ነው። ለእርስ በእርስና ለጌታ ፈቃድ ተሰጥተው በአንድነት ከቆሙ በአሸናፊነት ይኖራሉ። ብዙ ጊዜ ማንኛውንም ሁኔታ በመጠቀም በባልና በሚስት መካከል አንድነት እንዳይኖር ለማድረግ ሰይጣን የሚጥረው በኅብረት ከኖሩ ያላቸውን አሸናፊነት ስለሚያውቅ ነው። ይህ አንድነታቸው እንዳይጸና በተለያዩ ዘዴ እንደሚጠቀም ማስተዋል ከመሸነፍ ያድናል።

5. ለእርካታ - እግዚአብሔር ትዳርን የሰጠው ለፍጹም እርካታ ነው። አባትንና እናትን የሚያስተው እውነተኛና የተቀደሰ እርካታ እንደ እግዚአብሔር ፈቃድ በተመሠረተ ትዳር ውስጥ አለ። ይህም እርካታ የሚጀምረው ከአንድነት ውስጥ በመነጨ በረከት ነው። እግዚአብሔርን በሚፈሩት ትዳር ውስጥ ያለ አንድነት ከምንም ዓይነት ጓደኝነት ጋር አይመጣጠንም። የሚያረካና ልብ የሚያሳርፍ ጓደኝነት ከእውነተኛ የትዳር ጥምረት የሚመጣ ነው። ትዳር የስሜትንም እርካታ ያመጣል። እግዚአብሔር በባልና

በሚስት አንድነት ውስጥ የሰሜትንና የአእምሮንም እርካታ አዞላል። ሌላው ባል በመሆን ወይም ሚስት በመሆን መርካት ነው። (ትዳርን በመያዝ) ከዚህ ጋር ደግሞ ወላጅ የመሆን እርካታም ከትዳር ጋር የተሰጠ ነው። እግዚአብሔር በትዳር ውስጥ ከሰጠው ሌላው የሥጋ ግንኙነት እርካታ ነው። እግዚአብሔር በትዳር አማካይነት ለባልና ለሚስት የሰጠው ደስታን የሚሰጥ ሙላት አሉ። ስለዚህ ባልና ሚስት በግብረ ሥጋ ግንኙነታቸው መደሰት ወይም መርካት ኃጢአት ሳይሆን ጌታ እርሱን ለሚያከብሩትና ለሚፈሩት የሰጠው በረከት ነው።

ምዕራፍ አምስት

የማጠቃለያ ሃሳብ

እግዚአብሔር ትዳርን ለሰው ልጆች የሰጠው ለታላቅ በረከት ነው። የትዳርን በረከት ለመብላት፡-

1. አጀማመሩ እንደ እግዚአብሔር ቃል መሆን አለበት።
2. የትዳርን ዓላማ በግልጽ መረዳት ያስፈልጋል።
3. የትዳርን ክቡርነት ማወቅ ይገባል።
4. የትዳርን መሠረቶች ማጽናት።
5. የትዳርን ኑሮ የሚያሳምኑትን ነገሮች መለማመድ።
6. ለትዳር እንቅፋት ሊሆኑ የሚችሉትን ነገሮች ማስወገድ።
7. የትዳርን ባለቤት እግዚአብሔርን የበላይ አድርጎ እርሱን በሁሉም ማስቀደም።
8. ትዳርን የሚያጸና እግዚአብሔር እርሱ መሆኑን አምኖ ለክብሩ መኖር።
9. ቤትን እግዚአብሔር የሚመለከበትና የሚከበርበት ማድረግ።
10. በቃሉ ምሪትና በመንፈስ ቅዱስ ጸጋ ሌላውን ለማገልገል ራስን መስጠት ናቸው።

የውይይት ጥያቄዎች

እነዚህ ጥያቄዎች ለትዳር ለሚዘጋጁት ምክርን ለሚሰጡ፣ ስለ ትዳር ለሚያስተምሩ፣ ለመጋባት ለሚያስቡ፣ ለባልና ለሚስት ወዘተ. ለውይይት ይጠቅማሉ ብዬ አምናለሁ። ምዕመናን ሁሉ እንደ አስፈላጊነቱ ሊወያዩበትና ራሳቸውን ሊያዩበት ይችላሉ። ለውይይት መሠረት ሊሰጡ የሚችሉት የእግዚአብሔር ቃል የሚከተሉትን ያካትታል። ኤፌ. 5፣ 1ጢሞ. 2፣ ቆላስ. 3ና 1ዶሞ. 3

1. ትዳር በእግዚአብሔር ፊት ክቡር ነው ስንል ምን ማለታችን ነው?
2. ትዳርን ክቡር ያሰኘውን ነገሮች ዘርዝር።
3. ትዳር ክቡር ከሆነ ለጋብቻ የሚዘጋጁት ሰዎች ራሳቸውን እንዴት ማዘጋጀት አለባቸው?
4. ስለ ትዳር የሚያስቡት የእግዚአብሔርን ፈቃድ በምን መንገድ ማወቅ ይችላሉ?
5. እግዚአብሔር የሚያምን ከማታምን ጋር፣ የምታምን ከማያምን ጋር እንዳይጋቡ ለምን ይከለክላል?

6. በጣም መልካም (ጥሩ) ሰው በመሆንና አማኝ በመሆን መካከል ያለው ልዩነት ምንድን ነው?
7. ቤተ ክርስቲያን በልማድ በሚመላለስና በሚያምን መካከል ያለው ልዩነት ምንድን ነው?
8. መልክ፣ ዘር፣ የትምህርት ደረጃ ወዘተ. በትዳር ውስጥ ሊኖራቸው የሚገባው ሚና ምንድን ነው?
9. በቁጥር 8 ለተጠየቀው ጉዳይ የእግዚአብሔር ቃል ምን ይላል?
10. ለዚህ በቁጥር 8 ለተጠየቀው ጉዳይ ከመጽሐፍ ቅዱስ ምን ምሳሌ መጥቀስ ይቻላል?
11. ጌታ በሕልም ወይም በራእይ ተናግሮኛልና እኔን ከማግባት ሌላ ምርጫ የለሽም ወይም የለህም ለሚሉት መልሱ ምን መሆን አለበት?

12. ለጋብቻ የደረሱት ለትዳር በምን በምን መዘጋጀት አለባቸው?
13. የአእምሮ ዝግጅት ምንና ምንን ይጨምራል?
14. በኑሮስ ለትዳር እንዴት መዘጋጀት ይቻላል?
15. የስሜትና የአመለካከት ዝግጅት ማለት ምን ማለት ነው?
16. የእግዚአብሔር ቃል “ሰው ብቻውን ይሆን ዘንድ መልካም አይደለም” ሲል ምን ማለቱ ነው?
17. የጋብቻ መሥራች እግዚአብሔር ስለሆነ ባልን ወይም ሚስትን የሚሰጥ እርሱ ነው። ስንል ምን ማለት ነው?
18. ስለ ጋብቻ ጉዳይ ከግለሰብ የሚጠበቀው ምንድን ነው?

19. የእግዚአብሔር ቃል (በዘፍ. 2:24) ስለ መተው፣ መጣበቅና አንድ መሆን ምን ይናገራል?
20. መተው ማለት ምን ማለት ነው?
21. አንድ ሰው መተው ያለበትን ነገሮች ዘርዝር?
22. መጠበቅ ማለት ምን ማለት ነው?
23. ለመጠበቅ ምን ያስፈልጋል?
24. የመጠበቅ እንቅፋቶችን ዘርዝር?
25. መንፈሳዊውን ሰው ለማግኘት መጠበቅ እንዴት ይረዳል?
26. ባልና ሚስት አንድ የሚሆኑበትን መንገዶችን ዘርዝር።

27. ለባልና ሚስት አንድነት ጠንቅ ወይም እንቅፋት የሚሆኑት ነገሮች ምንድን ናቸው?
28. ትዳር ለምን ያስፈልጋል? (ዘፍ. 1:28-2:25)
29. ከዚህ በታች የትዳር በረከቶችን በተቻለ ዘርዝር።
30. ለትዳር በረከቶች እንቅፋት ሊሆኑ የሚችሉ ነገሮች ምንድን ናቸው?
31. የጋብቻ ቃል ኪዳን ምንድን ነው?
32. የጋብቻ ቃል ኪዳን ከውል ስምምነት የሚለየው በምንድን ነው?
33. ፍቅር የጋብቻን ቃል ኪዳን በምን መንገድ ያጸናዋል?
34. የእውነተኛ ፍቅርን ጠባይ ዘርዝር።

35. ይህን ዓይነት እውነተኛ ፍቅር ለማዳበር ምን ማድረግ ያስፈልጋል?
36. ቃል ኪዳንን ለማጽናት ለሌላው መሰጠት ማለት ምን ማለት ነው?
37. የመሰጠትንና ያለ መሰጠትን ምልክቶች ዘርዝር።
38. በጸጋ በመኖርና በሕግ በመኖር ያለው ልዩነት ምንድን ነው?
39. በትዳር ውስጥ ባል ሊያድግበት የሚገባው ነገሮች ምንድን ናቸው?
40. ሚስትስ በትዳር ውስጥ ልታድግበት የሚገባው ነገሮች ምንድን ናቸው?
41. ይህ መጽሐፍ እንደሚያስረዳው ትዳርን ከሚያላምሩት ነገሮች አንዱ መቀባበል ከሆነ መቀባበል ማለት ምን ማለት ነው?

42. የትዳር ጓደኛን ፍላጎት እንዴት ማወቅ ይቻላል?
43. ባለቤቴ ቢያደርግልኝ ደስ የሚሉኝ ነገሮች ...
44. ባለቤቴ ብታደርግልኝ ደስ የሚሉኝ ነገሮች ...
45. ባለቤቴ ቢሆንልኝ ደስ የሚሉኝ ነገሮች ...
46. ባለቤቴ ብትሆንልኝ ደስ የሚሉኝ ነገሮች ...
47. ባለቤቴ ቢረዳልኝ ደስ የሚሉኝ ነገሮች...
48. ባለቤቴ ብትረዳልኝ ደስ የሚሉኝ ነገሮች...
49. በትዳር ውስጥ መወያየት ምን ምን ይጨምራል?
50. በወንድና በሴት መካከል ያሉት ልዩነቶች ምንድን ናቸው?

51. እነዚህን ልዩነቶች ማወቅ ለትዳር እንዴት ይጠቅማል?
52. በትዳር ውስጥ የሩካቤ ሥጋ ግንኙነት የሚያረካ እንዲሆን ከባል የሚጠበቀው ምንድን ነው?
53. በሩካቤ ሥጋ ግንኙነት ምክንያት የሚፈጠረው አለመግባባት በውይይትና በምክር ሊፈታ ይችላል ወይ?
54. በትዳር ውስጥ የሩካቤ ሥጋ ግንኙነት የሚያረካ እንዲሆን ከሴት የሚጠበቀው ምንድን ነው?
55. የሩካቤ ሥጋ ለምን ተሰጠ?
56. ስለ ገንዘብ ያለን አመለካከት ወይም አያያዝ ለትዳር በረከት ወይም ውድቀት ምክንያት ሊሆን የሚችለው እንዴት ነው?

57. ትዳርን ጽኑ የሚያደርገው ዋነኛው ነገር ሃላፊነትን አውቆ መቀበል ከሆነ የባል ሃላፊነት ምን መሆን አለበት?
58. የሚስትስ ሃላፊነት ምን መሆን አለበት?
59. መጽሐፍ ቅዱስ “ክርስቶስ ቤተ ክርስቲያንን እንደ ወደዳት እንዲሁ ባል ሚስቱን መውደድ አለበት” ሲል ምን ማለት ነው?
60. ሚስትም ለባልዋ ትገዛ ማለትስ ምን ማለት ነው?
61. ባል የቤቱ ካህን ነው የሚለው ሃሳብ ባል የቤቱ ራስ ነው ከሚለው ጋር ምን ግንኙነት አለው?
62. የክርስቲያንን ትዳር መፃዛ ያለው እንዲሆን የሚያደርገው ምንድን ነው?
63. በትዳር ውስጥ ጸሎት እንዳይመለስ የሚከለክሉ ነገሮች ምንድን ናቸው?

64. ትዳርህን አሁን ካለበት ደረጃ የተሻለ ለማድረግ መውሰድ ያለብህ እርምጃዎች ምንድን ናቸው?
65. ትዳርሽን አሁን ካለበት ደረጃ የተሻለ ለማድረግ መውሰድ ያለብሽ እርምጃዎች ምንድን ናቸው?

የክብሩ ወንጌል አገልግሎት

“ክብሩን ለአሕዛብ ተአምራቱንም ለወገኖች ሁሉ ንገሩ።” (መዝ. 96:3) በሚለው አምላካዊ ቃል መሠረት የክብሩ ወንጌል አገልግሎት ምእመናንን በመንፈሳዊ ሕይወታቸው እንዲያድጉና የአገልግሎት ጥሪ ያላቸውም ለእግዚአብሔር ሥራ እንዲተጉ በቃሉ ለማስታጠቅ የተቋቋመ መንፈሳዊ አገልግሎት ነው። ይህንንም ዓላማ የሚያከናውነው፡-

- ❖ መንፈሳዊ መጻሕፍትን በማዘጋጀት
- ❖ ትምህርቶችን በካሌት በማቅረብ
- ❖ ለመንፈሳዊ አገልጋዮችና መሪዎች ዓውደ ጥናቶችን በመስጠት
- ❖ በመንፈሳዊ መነቃቂያዎችና ጉባዔዎች ላይ በመገኘት የቃሉን አገልግሎት መስጠትና
- ❖ የመላላክ ትምህርትን አዘጋጅቶ በማቅረብ ነው።

ይህ የወንጌል አገልግሎት የሁላችንም ድጋፍ የሚሻ ስለሆነ በጸሎትና በገንዘብ እርዳታ አብራችሁን እንድታገለግሉ በጌታ ፍቅር እንጋብዛችኋለን።

ደራሲው ከዚህ በፊት ያሳተማቸው መጻሕፍት

- 1▶ ክርስቶስ በማደሪያው ድንኳን ውስጥ
- 2▶ አገልግሎትና የጽድቅ አክሊል ለመንፈሳዊ መሪ
- 3▶ ከዚህም የሚበልጥ
- 4▶ አገልግሎትና የጽድቅ አክሊል ሁለተኛ እትም
- 5▶ ክርስቶስ በማደሪያው ድንኳን ውስጥ ሁለተኛ እትም
- 6▶ የእግዚአብሔር ሰው ሆይ
- 7▶ በአገልግሎትና በራእይ ማደግ
- 8▶ ሰማያዊ በረከትን መውረስ
- 9▶ እውነተኛ አምልኮ
- 10▶ ክርስቶስ የሚሠራት ቤተ ክርስቲያን
- 11▶ የእግዚአብሔር መንግሥትና የበረከት ምስጢር
- 12▶ አሳቱ እንዳይጠፋ